

**TEXT PROBLEM  
WITHIN THE  
BOOK ONLY**

UNIVERSAL  
LIBRARY

OU\_184071

UNIVERSAL  
LIBRARY

5294-536<sup>P. G.</sup> 52281

118K

माधवाचार्य .

कालमाधवकारिका:

---

OUP-43-30-1-71-5,000

OSMANIA UNIVERSITY LIBRARY

Call No.

3294.536  
M18K

Accession No.

P. G. S 2281

Author

माधवाचार्य .

Title

कालमाधवकारिका . 1942 .

This book should be returned on or before the date last marked below.



# आनन्दाश्रमसंस्कृतग्रन्थावलिः ।

ग्रन्थाङ्कः ११९

भट्टवैद्यनाथसूरिकृतविवरणसहिताः

( श्रीमाधवाचार्यप्रणीत- )

## कालमाधवकारिकाः ।

ता एताः-

वे० शा० सं० रा० मारुलकरोपाह्वै रङ्गनाथभट्टा-

त्मजशंकरशास्त्रिभिः संशोधिताः ।

एतत्पुस्तकं

बी. ए. इत्युपपदधारिभिः

## विनायक गणेश आपटे

इत्येतैः

पुण्याख्यपत्तने

श्रीमन् ' महर्षेव चिमणाजी आपटे ' इत्यभिधेय-

महाभागप्रतिष्ठापिते

## आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८६४ ।

ख्रिस्ताब्दाः १९४२ ।

( अस्य सर्वेऽधिकारा राजशासनानुसारेण स्वायत्तीकृताः ) ।

मूल्यमष्टाऽऽणकाः ( ८८ ) ।



## भूमिका ।

—:ॐ:—

विदितमेवैतत्सर्वेषां संख्यावतां यद्ब्रह्मणमहाराजस्य कुलगुरुणा मन्त्रिणा च महामहोपाध्यायमाधवाचार्येण पराशरस्मृतिव्याख्याप्रणयनादनन्तरं कालमाधवीयापरपर्यायः कालमाधवाभिरुच्यः कालनिर्णयात्मकः सर्वाङ्गसुन्दरः पञ्चप्रकरणघटितो ग्रन्थो निरमायीति ।

तत्र प्रथमस्योपाद्घातप्रकरणस्याऽऽदौ ' व्याख्याय माधवाचार्यो धर्मान्पाराशरानथ ' इत्यादिभिः ' तमेव निर्णयं शास्त्रन्यायाभ्यां कर्तुमुद्यमः ' इत्यन्तैश्चतुर्विंशत्यधिकशतेन श्लोकैर्यैः सर्वप्रकरणगतविषया अनुक्रमेण ग्रन्थकृता संक्षितास्त एते श्लोकाः ' कालमाधवीयकारिकाः ' ' कालमाधवकारिकाः ' इति चाऽऽख्यायन्ते । कारिकाश्चैता अतीव समीचीनाः संगृहीतसिद्धान्ताः कालनिर्णयशास्त्रसूत्रीभूता एवेति निःसंदिग्धम् । या एवाधिकृत्य माधवाचार्यैः सुविचारपरिप्लुतो मीमांसादिशास्त्रीयविषयोपबृंहित उत्सर्गापवादपरस्परविरुद्धार्थकादिवचनविवेचनेन संदेहशङ्काकुशङ्कादिनिरासपूर्वकं सिद्धान्तव्यवस्थापको महान् ग्रन्थः कालमाधवनामा निबद्ध इति ।

तत्र मीमांसादिशास्त्राभ्यासाभावाद्वा तावदवकाशाभावाद्वाऽऽलस्याद्वा मान्द्याद्वा निरुक्तग्रन्थात्सिद्धान्तान्निष्कण्टकमशक्नुवतामपि तादृशसिद्धान्तजिज्ञासूनां कृते तत्परिश्रमजिहीर्षया दयालुना भट्टवैद्यनाथसूरिणा कालमाधवकारिकापरि सरलं सुबोधं च किमपि विवरणं विहितम् । तस्यास्य विवरणस्य कर्ता भट्टवैद्यनाथसूरिः कुत्रत्यः कश्च तस्य वंशः कदाचाभूत्कस्य गुरोरन्तेवासीत्यादिकं तच्चरितं यत्नेनान्विष्यमाणमपि न किञ्चिदुपलभ्यते । किंतु ग्रन्थसमाप्तौ श्रीमद्भर्मशास्त्रपारावारीणतत्सद्रामचन्द्रभट्टात्मज इति विशेषणदानाद् भट्टवंशीयः रामचन्द्रात्मजः धर्मशास्त्रे पण्डितश्चायमिति प्रतीयते । एतत्कृतं विवरणमपि निपुणतरं विलोक्यमानं सदस्य धर्मशास्त्रे पाण्डित्यं निवेद्यतीति सत्यम् । अस्य ग्रन्थस्य पुस्तकमेकमेवाऽऽसीन्नान्यत् । तच्च जीर्णं हस्तलिखितं ' भोरसंस्थानाश्रित-आहिताग्नि बाबादीक्षितहोशिगचातुमस्ययाजी ' इत्येतेषां सकाशात्पुलभ्यम् । तस्मादस्य संशोधने मन्मतिमान्द्यात्कीलकयोजकप्रमादाद्वा जातानां स्वलितानां सूचनेन मामनुगृहणन्तु दयालवो विद्वांस इति प्रार्थयते—

शके १८६४ कार्तिक वद्य १०

गुरुवासरः, पुण्यपत्तनम् । आनन्दाश्रमः

} मारुलकरोपाह्वः शंकरशास्त्री भारद्वाजः ।



भट्टवैद्यनाथसुरिकृतविवरणसाहिताः

( श्रीमाधवाचार्यप्रणीत- )

## कालमाधवकारिकाः ।

नत्वा गजाननं देवमगजानन्दवर्धनम् ।

कालमाधवपद्यानि विवरिष्ये यथामति ॥ १ ॥

विध्नविधाताय मङ्गलमाचरति—

वागीशाद्याः सुमनसः सर्वार्थानामुपक्रमे ।

यं नत्वा कृतकृत्याः स्युस्तं नमामि गजाननम् ॥ १ ॥

वागीशाद्या इति । सुमनसो देवाः । सर्वार्थानां सर्वपुरुषार्थसाधनानाम् । उप-  
क्रम आरम्भे ॥ १ ॥

इदानीं यस्य देवे परा भक्तिर्यथा देवे तथा गुरो । तस्यैते कथिता ह्यर्थाः  
प्रकाशन्ते महात्मन इति स्मरणाद्गुरुदेवतयोः स्मरणमाचरति—

सोऽहं प्राप्य विवेकतीर्थपदवीमाम्नायतीर्थे परं

मज्जन्मज्जनसङ्गतीर्थनिपुणः सद्रवृत्ततीर्थं श्रयन् ।

लब्धामाकलयन् प्रभावलहरीं श्रीभारतीतीर्थतो

विद्यातीर्थमुपाश्रयन् हृदि भजे श्रीकण्ठमव्याहृतम् ॥ २ ॥

सोऽहमिति । सोऽहं माधवाचार्यनामा विवेकरूपस्य तीर्थस्य पदवीं मार्गं  
प्राप्य ह्यव्याहृतं श्रीकण्ठं महादेवं भजे ध्यायामीत्यर्थः । कीदृशोऽहम् । आ-  
म्नायो वेदः । तद्रूपतीर्थे परं केवलं मज्जन्मज्जनं कुर्वस्तदेकपरायण इत्यर्थः ।  
तथा सज्जनसङ्गरूपेण तीर्थेन निपुणो निर्णीतशास्त्रतत्त्वः । तथा सद्रवृत्तं साधू-  
नामाचरणं तदेव तीर्थं श्रयन्नाश्रयन् । तथा श्रीभारतीतीर्थतस्तन्नामकाद्गुरोः सका-  
शाल्लब्धां प्रभावलहरीमिष्टदेवताप्रसादरूपां लहरीमाकलयन्प्राप्नुवन्नित्येकोऽर्थः । भारती-  
रूपात्तीर्थाल्लब्धां प्रभावलहरीं साहित्यरूपामाकलयन्नित्यपरः । तथा विद्या ब्रह्मविद्या तद्रूपं  
तीर्थमुपाश्रयन् सेवमान इत्यर्थः । एतस्यैव विद्यारण्य इति नाम प्रसिद्धम् ॥ २ ॥

सत्यैकव्रतपालको द्विगुणधीरुग्रथी चतुर्वेदिता

पञ्चस्कन्धकृती षडन्वयदृढः सप्ताङ्गसर्वसहः ।

अष्टव्याकिकलाधरो नवविधिः पुष्यदशप्रत्ययः

स्मार्तोच्छ्रायधुरंधरो विजयते श्रीबुक्कणक्षमापतिः ॥ ३ ॥

सत्यैकेति । श्रीमान् बुक्कणनामा क्षमापती राजा विजयते । कीदृशः । सत्यरूपं यदेकं

मुख्यं व्रतं तत्पालकः । तथा द्विगुणधीरितरापेक्षया दिगुणबुद्धिमानित्यर्थः । अथवा द्वा गुणौ सत्त्वरजोरूपौ यस्यां तादृशी धीर्यस्य नतु तमोगुणशालिनीत्यर्थः । तथा त्रीन् धर्मार्थकामानर्थयते प्रार्थयते तच्छीलः । अथवा तिस्रः प्रभावोत्साहमन्त्रजाः शक्तीरर्थयते तच्छील इति । तथा चतुर्णां वेदानां सामाद्युपायानां वा वेदिता ज्ञाता । तथा पञ्चसु स्कन्धेषु तन्नामकेषु सहायादिपदार्थेषु कृती कुशलः । तदुक्तं नीतिशास्त्रे—सहायाः साधनोपाया विभागो देशकालयोः । विनिपातप्रतीकारः सिद्धिः पञ्चाङ्गमिष्यत इति । अस्यार्थः—सहाया राजकार्ये मन्त्रिसैनिकाद्याः । तथा कार्यस्य साधन उपायाः सामादयः । तथा विदेशकालयोर्विभागो व्यवस्थाऽस्मिन् देशेऽस्मिन् कालेऽयमुपाय इत्येवंरूपा । तथा विनिपातस्य राष्ट्ररोगोत्पातादिरूपस्य प्रतीकारो निराकरणम् । तथा सिद्धिः, इष्टलाभः । एते पञ्चस्कन्धा राज्याङ्गमित्यर्थः । पुनः कीदृशो राजा । षडन्वयदृष्टः । षण्णां गुणानामन्वयेन दृढोऽजेय इत्यर्थः । षण्णां शास्त्राणामित्यप्यर्थान्तरम् । पुनः सप्तभिरङ्गैः सर्वसहनशीलः । तानि चामात्यसुहृत्कोषराष्ट्रदुर्गबलानि चेति नीतिशास्त्रोक्तानि ज्ञेयानि । तथाऽष्टौ व्यक्तयो यस्य तादृशस्य शिवस्यांशस्य धारकः । ताश्च मूर्तयोऽन्नग्नियजमान-चन्द्रसूर्याकाशपृथ्वीवायुरूपा आगमोक्ताः । पुनर्नवनिधिर्नवसंख्याका निधयो यस्य । ते च महापद्मादयः प्रसिद्धाः । नवरसानां निधिरित्यर्थान्तरम् । नवो नूतनो निधिरिति वा । पुनः पुष्यदशप्रत्ययः । पुष्यन्ती वर्धमाना दशा यस्य तादृशः प्रत्ययो ज्ञानं यस्य तादृशः । तथा स्मार्तानां पाखण्डिभिन्नानां शिष्टानामुच्छ्रायस्य वृद्धे-धुरंधरः । तत्प्रवर्तक इत्यर्थः ॥ ३ ॥

नन्वेतावताऽपि तव कुतो धर्मनिर्णयकरणं सामर्थ्यं तत्राऽऽह—

व्यामूढानामिह तनुभृतां जाह्नवी तीर्थमेकं

विद्यातार्थिं प्रकृतिविमलं सद्दिवेकोदयानाम् ।

सर्वेषां तु प्रथमसुखदं भारतीतीर्थमाहु-

स्तद्भावान्मे विमलमनसो निर्णये शक्तिरस्ति ॥ ४ ॥

व्यामूढानामिति । इह लोके व्यामूढानां पुरुषार्थज्ञानशून्यानां तनुभृतां शरीरिणां जाह्नव्येकं केवलं तीर्थं प्राप्त्युपाय इत्यर्थः । तथा सन् विवेकोदयो येषां तेषां पण्डितानां विद्यारूपं तीर्थमस्तीति शेषः । कीदृक् । प्रकृतिविमलं प्रकृत्यैव विमलम् । तथा सर्वेषां जनानां प्रथमतः सुखदं भारतीरूपं तीर्थमाहुः । शिष्टा इति शेषः । भारतीतीर्थनामानं गुरुमित्यपरोऽर्थः । तस्मिन्भावाद्भक्तैर्वशाद्दिवमलं संशयशून्यं मनो यस्य तादृशस्य मम धर्मनिर्णये शक्तिरस्तीत्यर्थः ॥ ४ ॥

व्याख्याय माधवाचार्यो धर्मान्पाराशरानथ ।

तदनुष्ठानकालस्य निर्णयं वक्तुमुद्यतः ॥ ५ ॥

ध्याख्यायेति । शिष्यावधानाय वक्तव्यं प्रतिजानीते । पाराशरान्पराशरप्रोक्तान् । एतेन कालनिर्णयस्य प्रयोजनं धर्मानुष्ठानमुक्तम् ॥ ५ ॥

वक्ष्यमाणानुक्रमस्य प्रयोजनमाह—

अर्थोऽनुक्रम्यते श्लोकैरखिलो निर्णिनीषितः ।

तावतैवानुतिष्ठासुर्निःसंदेहः प्रवर्तताम् ॥ ६ ॥

अर्थ इति । अनुक्रम्यते संक्षेपेण कथ्यते । निर्णिनीषितो निर्णेतुमिष्टः । तावतैवेति । अनुक्रमणमात्रादेवेत्यर्थः । अनुतिष्ठासुरनुष्ठानं कर्तुमिच्छुः । तथा चानुष्ठानसौकर्यमनुक्रमणप्रयोजनमित्यर्थः ॥ ६ ॥

ननु वादिक्रुतविप्रतिपत्तौ संदेहात् कथं निर्णयस्तत्राऽऽह—

ततो मीमांसुचित्तस्य समाधानाय तत्पुनः ।

विवरिष्ये यथान्यायं श्रुतिस्मृतिवचोबलात् ॥ ७ ॥

तत इति । मीमांसा धर्मनिर्णयेच्छा तच्छीलं चित्तं यस्य तस्य समाधानाय संदेहनिरासाय तदनुक्रान्तमर्थजातं यथान्यायं न्यायानुसारेण विवरिष्ये विस्तरपूर्वकं कथयिष्ये इत्यर्थः ॥ ७ ॥

पञ्च प्रकरणान्यत्र तेषूपोद्घातवत्सरौ ।

प्रतिपच्छिष्टतिथयो नक्षत्रादिरिति क्रमः ॥ ८ ॥

पञ्चेति । प्रकरणानि निरूपणीयार्थस्थानानि । तेष्विति । क्रम इत्यन्वयः । उपोद्घातः प्रकृतसिद्ध्यर्थं चिन्तनमेकम् । संवत्सरप्रकरणं द्वितीयम् । प्रतिपत्प्रकरणं तृतीयम् । अवशिष्टतिथिप्रकरणं चतुर्थम् । नक्षत्रादिप्रकरणं पञ्चममिति क्रमेणेत्यर्थः ॥ ८ ॥

उपोद्घातप्रकरणे वक्तव्यं दर्शयति—

उपोद्घाते कालसत्त्वं तस्य निर्णययोग्यता ।

ईश्वरो नित्यकालात्मा चिन्त्योऽयं सर्वकर्मसु ॥ ९ ॥

उपोद्घात इति । कालसत्त्वं कालसाधनम् । तस्य कालस्य । निर्णययोग्यता । अब्दादिसण्डकालस्य निर्णययोग्यत्वेऽपि नित्यकालस्य कथमनुष्ठानाङ्गत्वं तत्राऽऽह—ईश्वर इति । ईश्वरस्य सकलकर्मारम्भे स्मरणस्य विधानात् । तस्य च नित्यकालात्मकत्वात्तदनुसंधानार्थं तत्र निर्णय इत्यर्थः । तदुक्तम्—

यस्य स्मृत्या च नामोक्त्या तपोयज्ञक्रियादिषु ।

न्यूनं संपूर्णतां याति सद्यो वन्दे तमुच्यतम् ॥ इति ।

सर्वेष्वाम्भकार्येषु त्रयस्त्रिभुवनेश्वराः ।

देवा दिशन्तु नः सिद्धिं ब्रह्मेशानजनादेनाः ॥ इति च ॥ ९ ॥

जन्यकालेऽब्दमुख्यत्वमुक्तमेतच्चतुष्टयम् ।

अब्दायनर्तुमासाश्च पक्षः प्रकरणान्तरे ॥ १० ॥

जन्येति । जन्यकालमध्येऽब्दस्य मुख्यत्वं प्रधानत्वम् । अयनर्त्वादीनां तु तदवयवत्वमित्यर्थः । एवं चाब्दमारभ्यैव जन्यकालानिरूपणं युक्तमिति भावः । प्रकरणान्तरे संवत्सरप्रकरणे ॥ १० ॥

अब्दः पञ्चविधश्चान्द्रो व्रतादौ तिलकादिके ।

सुजन्मादिव्रते सौरौ गोसत्रादिषु सावनः ॥ ११ ॥

अब्द इति । अब्दः संवत्सरः पञ्चविधः । सौरः सावनो नाक्षत्रश्चान्द्रो बार्हस्पत्य इति । तत्र चान्द्रो नाम चान्द्रद्वादशमासात्मकः । सौरौ नाम संक्रान्तिघटितद्वादशमासात्मकः । नाक्षत्रो नाम नक्षत्रघटितद्वादशमासात्मकः । सावनो नाम त्रिंशद्द्विषात्मात्मकद्वादशमासात्मकः । बार्हस्पत्यो नाम बृहस्पतेरेकराशिभोगपर्यन्तः । तत्र चान्द्रस्तिलकादिव्रते ग्राह्यः । तत्र तिलकव्रतं भविष्योत्तरपुराणे । वसन्ते किंशुकाशोकशोभिते प्रतिपत्तिधिः । शुक्ला तस्यां प्रकुर्वीत स्नानं नियममास्थितः । ललाटपट्टे तिलकं कुर्याच्चन्दनपङ्कजम् । ततःप्रभृत्यनुदिनं तिलकालंकृतं मुखम् । धार्यं संवत्सरं यावच्छशिनेव नभःस्थलम् । इति । अत्र शुक्लप्रतिपद्मारभ्य विधानाच्छुक्लप्रतिपदादिदर्शान्तचान्द्रमासघटितजं वर्षम् । सौरवर्षानुसारेण सुजन्मावातिव्रतं विष्णुधर्मोत्तर उक्तम् । मेषसंक्रमणे भानोः सोपवासो नरोत्तमः । पूजयेद्भार्गवं देवं रामं शकत्या यथाविधि ॥ इत्यारभ्य मीनसंक्रमणे मत्स्यं वासुदेवं च पूजयेदित्यन्तेन ग्रन्थेन । अन्ते च-कृत्वा व्रतं वत्सरमेतदिष्टं म्लेच्छेषु तिर्यक्षु न चापि जन्मेत्युपसंहृतम् । अत्र संक्रान्तिमारभ्य संवत्सरगणनात्सौरं वर्षं ग्राह्यम् । तथा गोसत्रं गवामयनार्यं तत्र सावनः संवत्सरः । स च षष्ट्यधिकशतत्रयदिनात्मकः ॥ ११ ॥

त्रयोऽप्याचार्यसेवादौ विकल्प्यन्ते निजेच्छया ।

आर्युदाये तु नाक्षत्रो बार्हस्पत्योऽधिवत्सरे ॥ १२ ॥

आचार्यसेवादौ तु त्रयाणामपि संवत्सराणां विकल्पेन ग्रहणम् । आर्युदायगणनायां नाक्षत्रः संवत्सरो ग्राह्यः । अधिवत्सरो नाम मध्यमगणनेन गुरुसंक्रान्तिहीनो यश्चान्द्रो वत्सरस्तत्र बार्हस्पत्यः संवत्सरो ग्राह्यः ॥ १२ ॥

अथ चान्द्रस्यावान्तरभेदानाह—

चान्द्राणां प्रभवादीनां पञ्चके पञ्चके युगे ।

संपरीदान्विदित्येतच्छब्दपूर्वास्तु वत्सराः ॥ १३ ॥

चान्द्राणामिति । प्रभवादिनाम्नाम् । पञ्चके पञ्चके युगे संवे प्रथमस्य संवत्सर

इति द्वितीयस्य परिषत्सर इति तृतीयस्य इदावत्सर इति चतुर्थस्यानुवत्सर इति पञ्चमस्येद्वत्सर इति संज्ञाः । एवं पञ्चसु जातेषु पुनर्द्वितीयपञ्चक एता एव संज्ञा ज्ञेयाः । तथा च ब्रह्मवैवर्ते—

संवत्सरस्तु प्रथमो द्वितीयः परिवत्सरः ।

इदावत्सरस्तृतीयश्च चतुर्थश्चानुवत्सरः ।

इद्वत्सरः पञ्चमस्तु तत्संघो युगसंज्ञकः ॥ इति ।

एतेषां विनियोगो विष्णुधर्मोत्तरे—संवत्सरे तु दातृणां तिलदानं महाफलम् । परिपूर्वं तथा दानं यवानां द्विजसत्तम ॥ इदापूर्वं च वस्त्राणां धान्यानां चानुपूर्वके । इत्पूर्वं रजतस्यापि दानं प्रोक्तं महाफलम् ॥ १३ ॥

तदाह—

तिलो यवो वस्त्रधान्ये रजतं दीयतेऽत्र तु ।

उग्रे कर्मणि शान्ते च स्तोऽयने दक्षिणोत्तरे ॥ १४ ॥

तिल इति । उग्र इति । दक्षिणायनं कर्कादि ऋतुत्रयमुग्रदैवते कर्मणि ग्राह्यम् । उत्तरायणं तु मकरादि ऋतुत्रयं सौम्ये कर्मणि ग्राह्यम् । तदुक्तं वैखानस-संहितायाम्—मातृभैरववाराहनारसिंहत्रिविक्रमाः । महिषासुरहन्त्री च स्थाप्या वै दक्षिणायने ॥ इति । उत्तरायणस्य सौम्यकर्माङ्गत्वं स्मृतिप्रसिद्धम् । उदगयने आपूर्यमाण इत्यादौ ॥ १४ ॥

वसन्ताद्यृतवो द्वेधा चान्द्राः सौराश्च चान्द्रकाः ।

चैत्राद्या अथ मीनाद्या मेषाद्या वा विवस्वतः ॥ १५ ॥

वसन्तादीति । वसन्ताद्याः षडृतवो द्विविधाश्चान्द्राः सौराश्च । तत्र चान्द्रमानेन चैत्रादिमासद्वयं वसन्तः । ज्येष्ठादिमासद्वयं ग्रीष्मः । श्रावणभाद्रपदौ वर्षा ऋतुः । आश्विनकार्तिकौ शरत् । मार्गशीर्षपौषौ हेमन्तः । माघफाल्गुनौ शिशिरः । तथा च श्रुतिः—मधुश्च माधवश्च त्रासन्तिकावृतू शुक्रश्च शुचिश्च ग्रैष्मावृतू । नभश्च नभस्यश्च वार्षिकावृतू । इषश्चोर्जश्च शारदावृतू । सहश्च सहस्यश्च हैमन्तिकावृतू । तपश्च तपस्यश्च शैशिरावृतू । इति । यद्यपि मासद्वयात्मक एक एव ऋतुस्तथाऽप्यृतू इति द्विवचनं तदवयवमासद्वयाभिप्रायम् । मध्वादिशब्दाश्चैत्रादिमासवचनाः । अत्र च वसन्तस्य प्राथम्यं 'मुखं वा एतदृतूनां यद्वसन्तः' इति श्रुतिवशादवगन्तव्यम् । विवस्वतः सूर्यस्य संबन्धिनः सौरा इत्यर्थः । ते च मीनाद्या मेषाद्या वेति विकल्पः । तथा च श्रुतिः—मीनमेषयोर्मेषवृषभयोर्वा वसन्त इति । ऋतुविनियोगस्तु वसन्ते ब्राह्मणोऽग्नीनादधीतेत्यादिश्रुत्या ज्ञेयः । एवं विष्णुधर्मोत्तरे षट्सु ऋतुषु पृथक्पृथक्पूर्वजाक्ता । तथा वसन्ते स्नात्वाऽनुलेपनादिदानम् । ग्रीष्मे पानकादिदानमुक्तम् । देवीपुराणे वर्षाषु तिलदानमुक्तम् । तथा

विष्णुधर्मोत्तरे—एवं शरद्यन्नदानं हेमन्ते वज्रादिदानं शिशिरे च वज्रदानमित्युक्तम् ॥ १५ ॥

तदाह—

तेष्वधादानादयस्तद्वत्षण्मूर्तिव्रतपूजनम् ।

मासास्तु सावनः सौरश्चान्द्रो नाक्षत्र इत्यमी ॥ १६ ॥

अथ मासो निर्णीयते । मासास्त्वित्यादिना । सावनस्त्रिंशताऽहोरात्रैः परिमितो लोकव्यवहारे प्रसिद्धः । सूर्यस्यैकराशिभोगो यावत्कालं स सौरः । अश्विन्यादिसप्तविंशतिनक्षत्रपरिवृत्तौ नाक्षत्रः । चान्द्रः शुक्लादिदर्शान्तः पूर्णिमान्तश्चेति द्विविधः । तदुक्तं ब्रह्मसिद्धान्ते—

चान्द्रशुक्लादिदर्शान्तः सावनस्त्रिंशता दिनैः ।

एकराशौ रविर्यावत्कालं मासः स भास्करः ॥ इति ।

विष्णुधर्मोत्तरे—सर्वक्षपरिवृत्तौ तु नाक्षत्रो मास उच्यते ॥ १६ ॥

दर्शान्तः पूर्णिमान्तो वा चान्द्रोऽसौ विप्रवैश्ययोः ।

सौरो राज्ञः सावनस्तु यज्ञे ज्यौतिषिके परः ॥ १७ ॥

एतेषां व्यवस्थामाह—असौ विप्रवैश्ययोरिति । असौ चान्द्रो विप्रवैश्ययोर्विहिते कर्मणि ग्राह्य इत्यर्थः । राज्ञः कर्मणि सौरः । सावनस्तु यज्ञे गत्रामयनादौ त्रिंशद्दिनात्मकस्यैव मासस्य ग्रहणात् । ज्यौतिषिक आयुर्दायविवाहादौ परो नाक्षत्र इत्यर्थः । तदुक्तं ब्रह्मसिद्धान्ते—अमावास्यापरिच्छिन्नो मासः स्याद्ब्राह्मणस्य तु । संक्रान्तिपूर्णिमासीभ्यां तथैव नृपवैश्ययोरिति । दर्शान्तानां पूर्णिमान्तानां च मासविशेषाणां चैत्रादिसंज्ञा नक्षत्रप्रयुक्ताः । तदुक्तं संकर्षणकाण्डे—

द्वे द्वे चित्रादिताराणां परिपूर्णेन्दुसंगमे ।

मासाश्चैत्रादयो ज्ञेयास्त्रिकैः षष्ठान्त्यसप्तमाः ॥ इति ।

परिपूर्णेन्दुसंगमे यत्संबन्धिपूर्णिमायां चित्रादिताराणां द्वे द्वे भवत इति शेषः । ते मासाश्चैत्रवैशाखादिसंज्ञा इत्यर्थः । यस्मिन्मासे पूर्णिमा चित्रास्वात्योरन्यतरेण युज्यते स चैत्रः । एवं वैशाखादयोऽपि विशाखादिनक्षत्रयोगेन ज्ञेयाः । षष्ठो भाद्रपदस्त्रिकैः शततारकापूर्वाभाद्रपदोत्तराभाद्रपदाख्यैस्त्रिभित्तपूर्णिमायोगे । सप्तम आश्विनः । रेवत्यात्रिदिकयोगे । अन्त्यः फाल्गुनः । पूर्वाफल्गुन्यादित्रिकयोग इत्यर्थः । सौरादिमासत्रयमध्ये कस्यचित्कचित्प्राशस्त्यं ज्योतिर्ग्रन्थ उक्तम्—

सौरो मासो विवाहादौ यज्ञादौ सावनः स्मृतः ।

आब्दिके पितृकार्थे च चान्द्रो मासः प्रशस्यते ॥ इति ॥ १७ ॥

माघादिमासभेदेषु तिलदानादयः स्मृताः ।

चान्द्रोऽधिमासोऽसंक्रान्तः सोऽन्तर्भवति चोत्तरे ॥ १८ ॥

मलमासं निरूपयति । तदुक्तं ब्रह्मसिद्धान्ते—‘चान्द्रो मासो ह्यसंक्रान्तो मलमासः प्रकीर्तितः’ इति । शुक्लप्रतिपदादिदर्शान्तश्चान्द्रो मासस्तन्मध्ये रविसंक्रान्त्यभावे मलमासो भवति । तथा च चर्तुदश्याममायां वा रविसंक्रमणम् । ततः शुक्लप्रतिपदमारभ्य दर्शान्तं मासमतिक्रम्य प्रतिपदादौ रविसंक्रमणं तत्रासंक्रान्तो मलमाससंज्ञक इति । मलत्वं च कालाधिक्यात् । तथा च गृह्यपरिशिष्टे—मलं वदन्ति कालस्य मासं कालविदोऽधिकमिति । कालाधिक्यं च विष्णुधर्मोत्तरे दर्शितम्—

सौरैणाब्दस्तु मानेन यदा भवति भार्गव ।

सावने तु तदा माने दिनषट्कं प्रपूर्यते ।

दिनरात्राश्च ते राम प्रोक्ताः संवत्सरेण षट् ।

सौरसंवत्सरस्यान्ते मानेन शशिजेन तु ।

एकादशातिरिच्यन्ते दिनानि भूगुणन्दन ॥

वर्षद्वये साष्टमासे तस्मान्मासोऽतिरिच्यते ।

स चाधिमासकः प्रोक्तः काम्यकर्मणि गर्हितः ॥ इति ।

सौरसंवत्सरः षड्भिर्दिनैः सावनादतिरिच्यते । एकादशभिर्दिनैश्चान्द्रादतिरिच्यते । तथा च चान्द्रसंवत्सरद्वयात्सौरसंवत्सरद्वयं द्वात्रिंशत्या दिनैरधिकं भवति । अत ऊर्ध्वं सौरमासाष्टकं चान्द्रमासाष्टकात्सार्धैः सप्तभिर्दिनैरतिरिच्यते । तथा च मिलित्वा दिनार्धन्यूनो मासो भवति । सोऽयमधिको मास इति । अवशिष्टदिनार्धपूरणं च यथोक्तकालादूर्ध्वं षोडशभिर्दिनैः संपद्यते । अत एव सिद्धान्तेऽभिहितम्—

द्वात्रिंशद्भिर्दिनैर्मासैर्दिनैः षोडशभिस्तथा ।

घटिकानां चतुष्केण पतति ह्यधिमासकः ॥ इति ।

यस्मिन्मासे न संक्रान्तिः संक्रान्तिद्वयमेव वा ।

मालमासः स विज्ञेयो मासे त्रिंशत्तमे भवेत् ॥

इति काठकवचनं तु ज्योतिःशास्त्रप्रसिद्धस्फुटमानाभिप्रायम् । द्वात्रिंशद्भिर्दिनैर्वचनं तु मध्यममानाभिप्रायमिति न विरोधः । यद्यपि द्वात्रिंशन्मासेषु गतेषु योऽधिको मासः स शुक्लप्रतिपदादिदर्शान्तत्वाभावाच्छ्रौतस्मार्तकर्मणुपयुक्त उक्तः । स चायुक्तः ।

इन्द्राग्नी यत्र हूयेते मासादिः स प्रकीर्तितः ।

अग्नधिमौ स्थितौ मध्ये समाप्तौ पितृसोमकौ ॥

तमतिक्रम्य तु यदा रविर्गच्छेत्कदाचन ।

आद्यो मलिम्लुचो ज्ञेयो द्वितीयः प्राकृतः स्मृतः ॥

अयमर्थः—दर्शपूर्णमासयाजिना शुक्लप्रतिपदि दर्शेष्टिदेवौ इन्द्राग्नी हूयेते । कृष्णप्र-

तिपदि तु पूर्णमासेष्टिदेवौ अग्निषोमौ । अमावास्यायां पिण्डपितृयज्ञदेवौ सोमपितृगणौ । तत्रैवं सति शुक्लप्रतिपदादिदर्शान्तो मासः संक्रान्तिरहितोऽधिमास इत्यर्था-  
ल्लभ्यत इति । तस्मान्मध्यमानगणना श्रौतस्मार्तयोर्नोपयुक्ता दर्शान्तद्वात्रिंशन्मासोत्तरं  
षोडशसु दिनेषु गतेषु कृष्णद्वितीयायां मलमासोपक्रमात् तथाऽपि कालाधिक्यमा-  
त्रेण तदुदाहरणात्त्रिंशत्तमे भवेदित्यस्य तूपलक्षणत्वान्न दोषः । सोऽन्तर्भवतीति ।  
उत्तरमासशेष इत्यर्थः । तथा च ज्योतिषिके—

षष्ठ्या तु दिवसैर्मासः कथितो बादरायणैः ।

पूर्वमर्धं परित्यज्य कर्तव्याश्चोत्तरे क्रियाः ॥ इति ।

तथा—आद्यो मलिम्लुचो ज्ञेयो द्वितीयः प्राकृतः स्मृतः । इति च ।

एवं च यदा पूर्णिमान्तचैत्रकृष्णचतुर्दश्यां दर्शे वा मीनसंक्रान्तिः । ततः  
शुक्लप्रतिपदमारभ्याग्निमदर्शपर्यन्तं न संक्रान्तिः । किंतु तदुत्तरप्रतिपदि द्वितीयायां  
वा मेषसंक्रातिः, ततः शुक्लप्रतिपदादिदर्शान्तश्चैत्रोऽसंक्रान्तो मलमास इति । अधिक-  
मास इति व्याख्यायते । एवं वैशाखादिष्वपि च ज्ञेयम् ॥ १८ ॥

असंक्रान्तावेकवर्षे द्वौ चेत्संसर्प आदिमः ।

क्षयमासो द्विसंक्रान्तः स चाहस्पतिसंज्ञकः ॥ १९ ॥

असंक्रान्ताविति । एकस्मिन्वर्षे चेद्द्वैवसंक्रान्तौ भवतस्तदा तयोर्मध्य  
आदिमः प्रथमः संसर्पसंज्ञः । तत्र द्वयोरसंक्रान्तयोर्भेदो संक्रान्तिद्वययुक्तः स च  
क्षयमाससंज्ञकोऽहस्पतिसंज्ञकश्च भवति । एवं कार्तिकादिमासत्रयसंज्ञायां हेतुरुच्यते ।  
यदा धनुःस्थे रवौ दर्शसमाप्तिस्तदाऽस्य मेषादिस्थे सवितरि यो यो मासः प्रपूर्यते  
चान्द्रः । चैत्रायः स ज्ञेय इति वचनेन मार्गशीर्षत्वं प्राप्तं, यदि त्वेकस्मि-  
न्नेव मासे शुक्लप्रतिपदि धनुःसंक्रान्तिस्तत ऊर्ध्वं दर्शे मकरसंक्रान्तिः स मासो  
द्विसंक्रान्तिः क्षयारूयः । तत्र धनुःस्थे रवौ दर्शो न समाप्तो मकरस्थे तु समाप्त-  
स्ततः पौषमासत्वं तस्य संपन्नम् । तथा च मार्गशीर्षस्य तत्र लुप्तत्वात्क्षयसंज्ञा  
युक्तेति । तदुक्तं ज्योतिःशास्त्रे—

असंक्रान्तिमासोऽधिमासः स्फुटः स्याद्द्विसंक्रान्तिमासः क्षयारूयः प्रदिष्टः ।

क्षयः कार्तिकादित्रये नान्यतः स्यात्तदा वर्षमध्येऽधिमासद्वयं च ॥ इति ।

यदाऽमान्तमानेन भाद्रपदामावास्यायां कन्यासंक्रान्तिस्तदूर्ध्वमसंक्रान्तमेकं  
मासमतीत्योत्तरयोर्मासयोः क्रमेण तुलावृश्चिकसंक्रान्ती भवतः । तत ऊर्ध्वमेकस्मिन्नेव  
मासे शुक्लप्रतिपदि धनुःसंक्रान्तिस्तदनन्तरं दर्शे मकरसंक्रान्तिः स क्षयमासः ।  
तत ऊर्ध्वं कुम्भसंक्रान्तिरमावास्यायां तत ऊर्ध्वमेकमसंक्रान्तं मासमतीत्य शुक्लप्रति-  
पदि मीनसंक्रान्तिः । एवं सत्येकस्मिन्नेव संवत्सरे द्वैवसंक्रान्तौ मासावेकश्च मध्ये  
द्विसंक्रान्तिमास इति यथोक्तमासत्रयसंपत्तिर्बोध्या ॥ १९ ॥

त्रयस्त्याज्या विवाहादौ संसर्पाहस्पती उभौ ।

शुद्धौ श्रौते तथा स्मार्ते मलमासो विविच्यते ॥ २० ॥

त्रयस्त्याज्या इति । विवाहादौ शुभकार्ये त्रयो ह्येते वर्जनीयाः । तदुक्तं  
ज्यौतिषे—

यस्मिन्मासे न संक्रान्तिः संक्रान्तिद्वयमेव वा ।

संसर्पाहस्पती मासावधिमासश्च निन्दिताः ॥ इति ।

तत्र विशेषमाह—संसर्पेति । संसर्पः प्रथमासंक्रान्तः । अंहस्पतिः क्षयमासः ।  
एतौ द्वौ श्रौते स्मार्ते च कर्माणि शुद्धौ ग्राह्यावित्यर्थः । तदुक्तम्—

मासद्वयेऽब्दमध्ये तु संक्रान्तिर्न यदा भवेत् ।

प्राकृतस्तत्र पूर्वः स्यादधिमासस्तथोत्तरः ॥ इति ।

प्राकृतः शुद्धः । अत एव सम्यक्संसर्पन्ति कर्माणि यस्मिन्निति योगात्संसर्प-  
संज्ञा । एवं क्षयमासोऽपि । तत्र प्राप्तस्य कर्मणोऽन्यत्रासंभवात् । तत्र कर्मणि  
श्राद्धादौ शुद्ध एव । ननु क्षयमास एकमासलोपात्कथं तत्प्रयुक्तं कर्मानुष्ठानम् ।  
कथं च द्वादश मासाः संवत्सर इति नियम इति । उच्यते । यत्र मासि रविसंक्र-  
मद्वयं तत्र मासयुगलं क्षयाह्वयमिति मासद्वयात्मकत्वमेकस्यैव क्षयस्योच्यते । तथा च  
वचनान्तरम्—द्विसंवरातिः क्षयः स्यात्स एकोऽपि द्वयात्मको भवेदिति । तत्र चैवं  
व्यवस्थोक्ता—

तिथ्यर्धे प्रथमे पूर्वे द्वितीयेऽर्धे तथोत्तरः ।

मासाविति बुधैश्चिन्त्यौ क्षयमासस्य मध्यगौ ॥ इति ॥ २० ॥

इदानीं मलमासे कार्याकार्यनिर्णयः क्रियते—

काम्यारम्भं तत्समाप्तिं मलमासे विवर्जयेत् ।

आरब्धं मलमासात्प्राक् कृच्छ्रवान्द्रादिकं तु यत् ॥ २१ ॥

काम्यारम्भमिति । अत एव पैठीनसिः—श्रौतस्मार्तक्रियाः सर्वा द्वादशे मासि की-  
र्तिताः । त्रयोदशे तु सर्वास्ता निष्फला इति कीर्तिताः । स्मृत्यन्तरेऽपि—इष्ट्यादि-  
सर्वकाम्यं तु मलमासे विवर्जयेदिति । अयं च निषेध आरम्भसमाप्तिविषयः ।

असूर्या नाम ये मासा न तेषु मम संमताः ।

व्रतानां चैव यज्ञानामारम्भाश्च समाप्तयः ॥ इति ।

पूर्वमारब्धं तु कृच्छ्रादि मलमासेऽपि समापनीयमित्याह—

आरब्धमिति ॥ २१ ॥

तत्समाप्यं सावनस्य मासस्थानतिलङ्घनात् ।

आरम्भस्य समाप्तेश्च मध्ये स्याच्चेन्मलिम्लुवः ॥ २२ ॥

तत्र हेतुमाह-साधनस्येति । द्वादशाहोरात्रमितत्वात्कृच्छ्रस्य मध्ये विरामायोगा-  
दिति भावः । आरम्भसमाप्तयोर्मध्यपातिन्यधिमाम्नेऽपि कर्म कार्यमित्याह-आरम्भस्येति ।  
तथा च स्मृतिः-अधिमाम्निपातेऽपि त्वेष एव विधिक्रम इति ।

प्रवृत्तमखिलं काम्यं तदनुष्ठेयमेव तत् ।

कारीयादि तु यत्काम्यं तस्याऽऽरम्भसमाप्तने ॥ २३ ॥

कार्ये कालविलम्बस्य प्रतीक्षाया असंभवात् ।

काम्यस्यापि क्वचित्कर्तव्यतामाह-कारीयादि त्विति । कारीर्या वृष्टिकामो यजे-  
तेति विहिता कारीरीसंज्ञेष्टिः । तदारम्भसमाप्तने मलमासेऽपि कर्तव्ये । शुद्धमा-  
सप्रतीक्षायां क्षेत्रशुष्कताप्रसङ्गात् ॥ २३ ॥

अनन्यगतिकं नित्यमग्निहोत्रादि न त्यजेत् ॥ २४ ॥

अनन्येति । अत एव काठकगृह्ये मलेऽनन्यगतिं कुर्यान्नित्यां नैमित्तिकीं कि-  
यामिति । नित्या-अग्निहोत्रादिरूपा । नैमित्तिकी ग्रहणस्नानादिरूपा । तदुक्तं गृह्यप-  
रिशिष्टे-

अवषट्कारहोमाश्च पर्व चाऽऽग्रयणं तथा ।

मलमासेऽपि कर्तव्याः काम्या इष्टीर्विवर्जयेत् ॥

अवषट्कारहोमा अग्निहोत्रौपासनवैश्वदेवादयः । पर्व दर्शपूर्णमासौ पार्वणस्थाली-  
षाकश्च । दर्शादीनां नित्यत्वमकरणे प्रत्यवायादवगन्तव्यम् । नित्यमिति । पूर्वो-  
क्तकाम्यस्याप्युपलक्षणम् । अनन्यगतिकत्वस्य तुल्यत्वात् । अनन्यगतिकानि नैमित्तिक-  
कान्याह यमः-

चन्द्रसूर्यग्रहे स्नानं श्राद्धदानजपादिकम् ।

कार्याणि मलमासेऽपि नित्यं नैमित्तिकं तथा ॥ इति ॥ २४ ॥

एवं च सगतिकं नित्यनैमित्तिकमेव वर्जनीयमित्याह--

गश्यन्तरयुतं नित्यं सोमयागादि वर्जयेत् ।

अगति ग्रहणस्नानं जातेष्टिर्गतिसंयुता ॥ २५ ॥

गश्यन्तरयुतमिति । सोमयागो हि वसन्ते विहितः । वसन्तश्च मलमास-  
वर्जनेऽपि शुद्धमासे संभवतीति सगतिकत्वम् । तथा च काठकगृह्यम्--

सोमयागादिकर्माणि नित्यान्यपि मलिम्लुचे ।

षष्ठीभृत्याग्रयणाधानचातुर्मास्यादिकान्यपि ॥

महालायाष्टकाश्राद्धोपाकर्माद्यपि कर्म यत् ।

स्पष्टमासविशेषाख्याविहितं वर्जयेन्मले ॥ इति ।

षष्ठीष्टिः काठकशाखादौ प्रसिद्धा । जातेष्टिर्गतिसंयुतेति । जातेष्टिर्जनानानन्तरं

विहिता । जातकर्मोत्तरं च स्तनप्राशनं न ततः पूर्वम् । तथा च प्रथमं जातेष्टिः । ततो जातकर्म । ततः स्तनप्राशनमिति बालविपतिशङ्का स्यात् । अतः शेषविरोधाज्जातेष्टिर्जातकर्मानन्तरं भवति । एवं च निमित्तानन्तर्यवाधस्या-  
विशेषाद्वाशौचापगमे सा कार्या । एवं पर्वकालानुग्रहार्थं तत्प्रतीक्षाऽपि । तथा शुद्धमासप्रतीक्षयाऽपि क्रियमाणा न दृश्यतीति सगतिकत्वं द्रष्टव्यम् । अत्रायणस्य च पुराणान्नलाभे सगतिकत्वं तदभावेऽगतिकत्वम् ॥ २५ ॥

द्वयं नैमित्तिकं तस्य व्यवस्था नित्यवन्मता ।

नित्यवदिति । यथा नित्यमगतिकं कार्यं सगतिकं न कार्यं तथा नैमित्तिक-  
मपीत्यर्थः । एवं चाऽऽवश्यकं काम्यमनन्यगतिके नित्यनैमित्तिके मलमासे कार्ये ने-  
तराणमिति वज्र्यावज्र्यविवेकः संपन्नः । तत्र कार्याणि कालादर्शं दर्शितानि—द्वाद-  
शाहसपिण्डान्तं कर्म ग्रहणजन्मनोः । सीमन्ते पुंसवे श्राद्धं द्वावेतौ जातकर्म च ।  
श्राद्धं नान्दीश्राद्धम् । द्वावेतौ सीमन्तपुंसवौ । रोगे शान्तिरलभ्ये च योगे श्राद्धं  
व्रतानि च । प्रायश्चित्तं निमित्तस्य वशात्पूर्वे परत्र च । अब्दोदकुम्भमन्वादिमहालय-  
युगादिषु । श्राद्धं दर्शेष्वहरहः श्राद्धमूनादिमासिकम् । मलिम्लुचान्यमासेषु घृता-  
नां श्राद्धमाद्विकम् । श्राद्धं तु पूर्वदृष्टेषु तीर्थेष्वेवं युगादिषु । मन्वादिषु  
च यद्दानं दानं दैनंदिनं च यत् । तिलगोभूहिरण्यानां संध्योपासनयोः क्रिया ।  
पर्वहोमश्चाऽऽग्रयणं सामेरिष्टिश्च पर्वणोः । नित्याग्निहोत्रहोमश्च देवतातिथिपूजनम् । ज्ञानं  
च ज्ञानविधिनाऽप्यभक्ष्यापेयवर्जनम् । तर्पणं च निमित्तस्य नियत्वाकुभयत्र च । अ-  
नित्यमनिमित्तं च दानं च महदादिकम् । महदादिकं षोडशमहादानादि । अग्न्याधानाध्व-  
रापूर्वतीर्थयात्राऽमरेक्षणम् । देवागमतडागादिप्रतिष्ठामौञ्जिबन्धनम् । आश्रमस्वीकृतिः  
काम्यवृषोत्सर्गश्च निष्क्रमः । राज्याभिषेकः प्रथमश्चूडाकर्म व्रतानि च । अन्नमाहा-  
नमारम्भो गृहाणां च प्रवेशनम् । स्नानं विवाहो नामातिपन्नं देवमहोत्सवम् । ब्र-  
ह्मन्तारम्भसमाप्ती च कर्म काम्यं च पाप्मनाम् । प्रायश्चित्तं तु सर्वेषां मलमासे विव-  
र्जयेत् । उपाकर्मोत्सर्जनं च पवित्रद्रव्यनार्पणम् । अवरोहश्च हैमन्तः सर्षणां कृत्ति-  
रष्टकाः । ईशानस्य बलिर्विष्णोः शयनं परिवर्तनम् । दुर्गेन्द्रस्थापनोत्थाने ध्वजोत्थानं  
च अज्जिणः । पूर्वत्र प्रतिषिद्धानि परत्रान्यच्च दैविकमिति । अत्र द्वादशाहेत्यारभ्य  
नित्यत्वाकुभयत्र चेत्यन्तेन ग्रन्थेन कर्तव्यसंग्रहः । अनित्यमनिमित्तं चेत्यारभ्य दैविक-  
दित्यन्तेन वज्र्यसंग्रहः । उपाकर्मोत्सर्जनं परत्रान्यच्च दैविकमिति चेत्यन्तेन मलमासव-  
र्जितानां सतां शुद्धमासेऽवश्यकर्तव्यत्वेन संग्रहः । अत्र सर्वत्र साक्षिवचनान्युदाहरि-  
ष्यामः । गर्भे वार्षुषिके भूयै श्राद्धकर्मणि मासिके । सपिण्डीकरणे नित्ये नाधि-  
मासं विवर्जयेत् । तीर्थस्नानं जपो होमो यवत्रीहितिलादिभिः । जातकर्मान्त्यकर्मणि

नवश्राद्धं तथैव च । मघात्रयोदशीश्राद्धं श्राद्धान्यपि च षोडश । चन्द्रसूर्यग्रहे स्नानं श्राद्धदानजपादिकम् । कार्याणि मलमासेऽपि नित्यं नैमित्तिकं तथेति । मासिके श्राद्ध-  
कर्मणि । अमावास्याश्राद्धकर्मणीत्यर्थः । होमोऽत्रौपासनहोमः । अन्त्यकर्माणि  
दहनोदकपिण्डदानास्थिसंचयनादीनि । स्मृत्यन्तरं—श्राद्धजातकनामानि ये च संस्का-  
रसत्रताः । मलिप्लुचेऽपि कर्तव्या इष्टीः काम्याश्च वर्जयेदिति । संस्कारा अन्नप्राश-  
ननिष्कमणादयः । सत्रताश्चातुर्मास्यादयः । गभस्तिः—

एकोद्दिष्टं तु यच्छ्राद्धं तन्नैमित्तिकमुच्यते ।

तत्कार्यं पूर्वमासे च कालाधिक्ये च धर्मतः ॥ इति ।

मरीचिः—रोगे चालभ्ययोगे च सीमन्ते पुंसवेऽपि च ।

यद्दाति समुद्दिष्टं पूर्वत्रापि न दुष्यति ॥ इति ।

ननु संग्रहवचने महालयश्राद्धस्याप्युभयत्र कर्तव्यतोक्ता । महालययुगादि-  
ष्वित्युक्तेः । सा वचनान्तगविरुद्धा । महालयाष्टकाश्राद्धोपाकर्मार्थपि कर्म यत् । स्पष्टमा-  
सविशेषाख्याविहितं वर्जयेन्मल इति निषेधात् । नागरखण्डेऽपि—

नभो वाऽथ नभस्यो वा मलमासो यदा भवेत् ।

सप्तमः पितृपक्षः स्यादन्यत्रैव तु पञ्चमः ॥ इति ।

अत्र सप्तमपञ्चमावाषाढीमवधिं कृत्वा द्रष्टव्यौ । अत्र महालयशब्देन तीर्थविशेषस्य  
विवक्षितत्वात् ।

शुद्धमासमृतानां तु मलिने प्रथमाब्दिकम् ॥ २६ ॥

मलमासमृतानां तु मले स्यादाब्दिकान्तरम् ।

शुद्धमासमृतानामिति । तथा च हारीतः—असंक्रान्ते हि कर्तव्यमाब्दिकं प्रथमं  
द्विजैरिति । तथा—प्रत्यब्दं द्वादशे मासि कार्या पिण्डक्रिया मुतैः । क्वचित्त्रयो-  
दशेऽपि स्यादाद्यं मुक्त्वा तु वत्सरमिति । अत्र द्वादशे मासि पूर्णे सत्य-  
नन्तरदिने कार्येति व्याख्येयम् । एवं त्रयोदश इत्यत्रापि । आब्दिकतिथेर्द्वि-  
तीयवर्षादावेव संभवात् । मासपक्षतिथिस्पृष्टे यो यस्मिन्प्रियतेऽहनि । प्रत्यब्दं  
तु तथाभूतं क्षयाहं तस्य तं विद्वुरिति व्यासवचनात् । तस्माच्छुद्धमासमृतानां  
प्रथमाब्दिकं मल एव कार्यम् । द्वितीयाब्दिकं तु शुद्ध एवेति व्यवस्थयोभयत्र  
कर्तव्यता ज्ञेया ॥ २६ ॥

मलमासमृतानां तु यदि कदाचित्स एव मलमास आगतस्तदा तत्रैव प्रत्या-  
ब्दिकं मलमासे कर्तव्यं नतूपरितने शुद्धमासि । तथा च भृगुः—

मलमासमृतानां तु यच्छ्राद्धं प्रतिवत्सरम् ।

मलमासे तु तत्कार्यं नान्येषां तु कदाचनेति ॥

तथा मलमासमृतानां तु सौरमानं समाश्रयेत् ।

स एव दिवसस्तस्य श्राद्धपिण्डोदकादिषु ॥ इति ।

तदेवं किञ्चिन्मलमास एव कार्यं यथा शुद्धमासमृतानां प्रथमाब्धिकं मलमासमृतानामाब्दिकान्तरं च । किञ्चित्तु शुद्ध एव । यथोपाकर्मादि सामगातिरिक्तानां, सामगानां तु मल एव । सिंहस्थे रवौ तद्विधानात् । सिंहे रवौ तु पुष्यक्षे पूर्वाहणे विचरेद्बहिः । छन्दोगा मिलिताः कुर्युरुत्सर्गं सर्वच्छन्दसाम् । शुक्लपक्षे तु हस्तेन उपाकर्मापराहणिकमिति गार्ग्यवचनात् । प्रथमोपाकरणं तु तेषामपि मले निषिद्धम् । प्रथमोपाकृतिर्न स्यात्कृतकर्मविनाशकृदिति वचनात् । एवं च—दशहरासु नोत्कर्षश्चतुर्ष्वपि युगादिषु । उपाकर्ममहाषष्ठ्योर्ह्येतदुक्तं वृषादितः । इति वचनेनोपाकर्मणोऽनुत्कर्षाभिधानं सामगविषयमेव ज्ञेयम् । प्रकृतमनुसरामः । किञ्चिदुभयत्रापि कार्यं—यथाऽब्दोदकुम्मादि । किञ्चिदन्यतरस्मिन्निमित्तवशात्कर्तव्यम् । यथा द्वादशाहसपिण्डीकरणादि । किञ्चिन्मलमासे वर्ज्यम् । यथाऽनित्यमनिमित्तं चेत्यादीति संक्षेपः ॥

दैवे मुख्यः शुक्लपक्षः कृष्णः पित्र्ये विशिष्यते ॥ २७ ॥

अथ पक्षः । दैव इति । दैवे यागादिकर्मणि शुक्लपक्षः प्रशस्तः । यं कामयेत वसीयान्स्यादिति तं पूर्वपक्षे याजयेद्दसीयानेव भवतीति श्रुतेः । वसीयान्वसुमत्तरः । पित्र्ये कर्मणि तु कृष्णपक्षः प्रशस्तः । यथा चैवापरः पक्षः पूर्वपक्षाद्विशिष्यते ( म० सू० ३ । २७८ ) । पित्र्य इत्याह मनुः ॥ २७ ॥

तृतीये तु प्रकरणे वर्णिता प्रतिपत्तिथिः ।

प्रतिपञ्चाम विज्ञेया चन्द्रस्य प्रथमा कला ॥ २८ ॥

तृतीये त्विति । प्रथमकलानिष्पत्तिपरिमितः कालः प्रतिपत्तिथिस्तावती । एवं द्वितीयादिष्वपि द्रष्टव्यम् । तथा च स्कान्दे—

अमा षोडशभागेन देवि प्रोक्ता महाकला ।

संस्थिता परमा माया देहिनां देहधारिणी ॥

अमादिपौर्णिमास्यन्ता या एव शशिनः कलाः ।

तिथयस्ताः समाख्याताः षोडशैव वरानने ॥ इति ।

अयमर्थः—या महामाया आधारशाक्तिरूपा देहिनां देहधारिणी संस्थिता सा चन्द्रमण्डलस्य षोडशभागेन परिमिता चन्द्रदेहधारिणी अमानाम्नी महाकलेति प्रोक्ता । क्षयोदयरहिता नित्या तिथिसंज्ञकैव । इतरा अपि पञ्चदश कला दिवसव्यवहारोपयोगिन्यः क्षयोदयवत्यः पञ्चदश तिथयो भवन्तीति । तिथयः षोडशैवेत्यविरुद्धं वचनमिति ॥ २८ ॥

शुक्लपक्षे विशेषेण चन्द्रं कृष्णपक्षे विनिःसरेत् ।

शुक्लपक्ष इति । वह्निना पीता प्रतिपत्कला शुक्लपक्षे चन्द्रं पुनः प्रविशति । कृष्णपक्षे च ततो विनिःसरति । वह्न्यादिदेवतानां कलापानं सोमोत्पत्तौ पठ्यते । प्रथमां पिबते वह्निर्द्वितीयां पिबते रविरित्यादिना पञ्चदशीं प्रजापतिरित्यन्तेन ॥

शुद्धा नीं सर्वतिथिसाधारणी परिभाषोच्यते—

शुद्धा विद्धा तिथिः शुद्धा हीना तिथ्याऽन्ययाऽहनि ॥२९॥

शुद्धेति । शुद्धा विद्धा चेति तिथिर्द्विधा । अन्यतिथ्या उद्यास्तमयान्त-  
सले रहिता शुद्धेत्यर्थः ॥ २९ ॥

विद्धां लक्षयति—

उदये पूर्वया तिथ्या विध्यते त्रिमुहूर्तकैः ।

सायं तूत्तरया तद्वन्यूनया तु न विध्यते ॥ ३० ॥

उदय इति । सूर्योदये पूर्वया तिथ्या त्रिमुहूर्तमितयोत्तरा तिथिर्विध्यते । तथा  
सायं त्रिमुहूर्तमितयोत्तरया विध्यते नतु न्यूनयेत्यर्थः । ३० ॥

वेध्याऽपि त्रिमुहूर्तैव न न्यूना वेधमर्हति ।

वेध्याऽपीति । त्रिमुहूर्तपरिमितैव दिने विद्यमाना विद्धा भवति न न्यूनेत्यर्थः । तथा  
च पैठीनसिः-

पक्षद्वयेऽपि तिथयस्तिथिं पूर्वा तथोत्तराम् ।

त्रिभिर्मुहूर्तैर्विध्यन्ति सामान्योऽयं विधिः स्मृतः ॥ इति ।

तथा—उदिते दैवतं भानौ पित्र्यं चास्तमिते रवौ । द्विमुहूर्तं त्रिरहश्च सा तिथि-  
हव्यकव्ययोरिति विष्णुधर्मोत्तरे वचनात् । अहनः संबन्धि द्विमुहूर्तं त्रिमुहूर्तं चेत्य-  
न्वयः । दैवतं देवकर्मयोग्यं पित्र्यं पितृकर्मयोग्यम् । अतः सा तिथिः क्रमेण  
हव्यकव्ययोग्राह्येत्यर्थः । द्विमुहूर्तमित्यनुकल्पः । तथा पौर्वाहणिकास्तु तिथयो दैवे  
कार्याः प्रयत्नत इति वृद्धयाज्ञवल्क्यवचनादपि त्रिमुहूर्तसत्त्वमावश्यकम् । पूर्वा-  
ह्नशब्दस्याह्नः पूर्वो भाग इति व्युत्पत्त्या दिनाद्यभागवचनत्वात्तस्य च पञ्चधाविभागे  
त्रिमुहूर्तात्मकत्वात् ॥

शुद्धायां नास्ति संदेहो दैवे पित्र्ये च कर्मणि ॥ ३१ ॥

शुद्धायामिति । दिनद्वयसत्त्वे हि संदेहः । तदभावान्न संदेह इत्यर्थः ॥ ३१ ॥

उपवासश्चैकमकं नक्तं चायाचितं व्रतम् ।

दानं च षड्विधं दैवं क्रमादत्र विविच्यते ॥ ३२ ॥

व्रतमिति । पूजादिरूपमित्यर्थः ॥ ३२ ॥

एकोद्दिष्टं पार्वणं च पित्र्यं द्विविधमुच्यते ।

शुक्लपक्षे दर्शविद्धा ऋष्णे विद्धा द्वितीयया ॥ ३३ ॥

उपोष्या पतिच्छुक्ले मुख्या स्यादापराह्निकी ।

तदभावे तु सायाहनव्यापिनी परिगृह्यताम् ॥ ३४ ॥

एकोद्दिष्टमिति । एकदेवत्यमित्यर्थः । पार्वणं त्रिदेवत्यम् । उपवासे प्रतिपत्तिर्णयमाह—  
शुक्लपक्षइति । तथा च पैठीनसिः—पञ्चमी सप्तमी चैव दशमी च त्रयोदशी । प्रतिपत्तश्चमी  
चैव कर्तव्या संमुखी तिथिरिति । संमुखत्वं च स्कान्दे विवेचितम्—संमुखी नाम  
सायाह्नव्यापिनी दृश्यते यदा । प्रतिपत्संमुखी कार्या या भवेदापराह्णिकीति ।  
व्यासोऽपि—प्रतिपत्सैव विज्ञेया या भवेदापराह्णिकी । देवं कर्म तदा ज्ञेयं पित्र्यं  
वा मनुरब्रवीत् ॥ ३३ ॥ ३४ ॥

सायाह्नादयः सावनदिवसस्य भागविशेषा इत्याह—

प्रातःसंगवमध्याह्नापराह्णाः सायमित्यसौ ।

अत्राह्नः पञ्चधा भागो मुख्यो द्विऽधादिभागतः ॥ ३५ ॥

प्रातरिति । मुख्यः श्रेष्ठः । द्विऽधादीति । द्वेधा त्रेधा चतुर्थेति विभागेभ्य इत्यर्थः । तथा च  
सूर्योदयमारभ्य मुहूर्तत्रयं प्रातर्भागः । तदूर्ध्वं मुहूर्तत्रयं संगवः । ततो मुहूर्तत्रयं मध्याह्नः ।  
ततो मुहूर्तत्रयमपराह्णः । ततो मुहूर्तत्रयं सायाह्नः । तथा च व्यासः—

मुहूर्तत्रितयं प्रातस्तावानेव तु संगवः ।

मध्याह्नस्त्रिमुहूर्तः स्यादपराह्णोऽपि तादृशः ॥

सायाह्नस्त्रिमुहूर्तस्तु सर्वधर्मबहिष्कृत इति ।

मुहूर्तेतिशब्देन च दिनस्य पञ्चदशो भाग उच्यते । तस्य च दिन-  
वृद्धिहासाभ्यां वृद्धिहासौ ज्ञेयौ । एवं सति यदा प्रतिपद्दर्शदिनेऽस्तात्पूर्वं त्रिमु-  
हूर्तपरिमिता परेद्युश्चास्तमयात्प्राक् त्रिमुहूर्तं प्रविष्टया द्वितीयया विन्द्वा भवति तदा  
दर्शविन्द्वा ग्राह्या । सा च पूर्वदिनेऽपराह्णेऽपि यदि वर्तते तदा श्रेष्ठा । तद्-  
भावे सायाह्नमात्रव्यापिन्यपि ग्राह्येत्यर्थः । आवर्तनात्तु पूर्वाह्नो ह्यपराह्णस्ततः पर  
इति स्कान्दे द्वेधा विभागो दर्शितः । तथा—ऊर्ध्वं सूर्योदयात्प्रोक्तं मुहूर्तानां तु  
पञ्चकम् । पूर्वाह्णः प्रथमः प्रोक्तो मध्याह्नस्तु ततः परम् । अपराह्णस्ततः  
प्रोक्तो मुहूर्तानां तु पञ्चकमिति त्रेधा विभागः । शातातपोऽपि—तस्मादह्णस्तु  
पूर्वाह्णे देवा अशनमभ्यवहरन्ति । मध्यंदिने मनुष्या अपराह्णे पितर इति  
चतुर्धा विभागमाह गोभिलः । पूर्वाह्णः प्रहरं सार्धं मध्याह्नः प्रहरं तथा । आ-  
वृत्तीयादपराह्णः सायाह्नश्च ततः परमिति । एते च द्वेधा विभागादबो-  
यत्र द्योतकं तत्रैव ग्राह्याः । अन्यत्र तु सर्वत्र पञ्चधा विभाग एवेति । एवं  
च प्रकृत उपवासे प्रतिपत्पूर्वा ग्राह्येति दर्शितम् । एकादशी तथा षष्ठी अमावास्या  
चतुर्थिकाः । उपोष्याः परसंयुक्ताः पराः पूर्वेण संयुता इति वचनात् । यसु—प्रतिपत्  
सद्वितीया स्याद्वितीया प्रतिपद्युतेति तदुपवासेतरविषयम् ॥ ३५ ॥

अभावेऽपि प्रतिपद्ः संकल्पः प्रातरिष्यते ।

तिथिस्त्रियामतोऽर्वाक्चेत्तिष्ठयन्ते पारणं भवेत् ॥ ३६ ॥

अभावेऽपीति । पूर्वविद्धायाः प्रतिपदः प्रातरसत्त्वेऽपीत्यर्थः । संकल्प उप-  
वासादेः । ननु प्रातः संकल्पयेद्द्विद्वानुपवासव्रतादिकमिति वचनात्प्रातिपदश्च तत्राभा-  
वात्कथं संकल्पः स्यादिति चेत् । ज्योतिःशास्त्ररीत्या प्रातरसत्त्वेऽपि धर्मशास्त्ररीत्या  
सत्त्वात् । तथा च देवलः--

यां तिथिं समनुप्राप्य अस्तं याति दिवाकरः ।

सा तिथिः सकला ज्ञेया दानाध्ययनकर्मसु ॥ इति ।

अत्र कर्मस्विति बहुवचनात्सकलदैवकर्मविषयत्वम् । अत्रास्तमयात्पूर्वं मुहूर्तत्रय-  
ध्यापिनीं तिथिं समनुप्राप्येति विवक्षितम् । अन्यथा पूर्वविद्धत्वाभावेनोत्तरतिथरेव  
ग्राह्यत्वप्रसङ्गात् । अत एव शिवरहस्ये--

यां प्राप्यास्तमुपैत्यर्कः सा चेत्स्यात्त्रिमुहूर्तिका ।

धर्मकृत्येषु सर्वेषु संपूर्णां तां विदुर्बुधाः ॥ इति ।

ननु खर्वो दर्पस्तथा हिंसा त्रिविधं तिथिलक्षणम् । खर्वदर्पो परौ पूज्यौ  
हिंसा स्यात्पूर्वकालिकीति वचनात्कुतो न निर्णयः क्रियत इति चेत् । भैवम् । खर्वादि-  
वाक्यस्यैकोद्दिष्टादिश्राद्धविषयत्वात् । तथा च व्यासः--द्वितीयादिकयुग्मानां  
पूज्यता नियमादिषु । एकोद्दिष्टादिवृद्ध्यादौ ह्यासवृद्ध्यादिचोदनेति । नियमादि-  
ष्वित्यादिशब्देन पित्र्यकर्मव्यतिरिक्तव्रतोपवासादिसकलकर्मणो ग्रहणम् । एकोद्दिष्टादी-  
त्यादिशब्देन विवाहादिमङ्गलाङ्गभूतश्राद्धव्यतिरिक्तपार्वणश्राद्धस्य, वृध्यादावित्यादि-  
शब्देन माङ्गलिकश्राद्धस्य च ग्रहणम् । खर्वः साम्यम् । दर्पो वृद्धिः । हिंसा  
क्षयः । तदेवं पूर्वेषुः शुक्लप्रतिपदुपवासं कृत्वा परेषुः पारणं कुर्यात् । तच्च  
तिथ्यन्ते विहितम् । तथा च सुमन्तुः--तिथिनक्षत्रनियमे तिथिभान्ते च पारणम् ।  
त्रियामादूर्ध्वं तिथ्यन्तलाभे तु प्रातरेव च पारणमित्यर्थः । यामत्रयोर्ध्वगामिन्यां  
प्रातरेव हि पारणमिति वचनात् । एवं शुद्धायां परविद्धायां वोपवासेऽपि प्रातरेव  
पारणम् । उपवासेषु सर्वेषु पूर्वाहणे पारणं भवेत् । अन्यथा तु फलस्यार्थं धर्म-  
मेवोपसर्पतीति देवलवचनात् । धर्मो यमः । तथा एकभक्तनक्तायाचितानि यां  
तिथिमुद्दिश्य विहितानि परेषुस्तत्तिथ्यन्ते पारणं कार्यम् । तिथीनामेव सर्वासा-  
मुपवासव्रतादिषु । तिथ्यन्ते पारणं कुर्याद्विना शिवच्चतुर्दशीमिति स्काम्दवचन  
आदिपदेनैकभक्तादीनामुपादानात् ॥ ३६ ॥

बल्युत्सवं च पूर्वैद्युरुपवासवदाचरेत् ।

पूर्वेषुः पूर्वविद्धायां प्रतिपदि यथोपवासः क्रियते तथा बल्युत्सवं च कुर्या-  
दित्यर्थः । बल्युत्सवश्च बलिपूजारूपः कार्तिकशुक्लप्रतिपदि ब्रह्मपुराणादौ विहितो ज्ञेयः ।

मुख्यतिथ्यन्तराये तु तिथिशेषोऽपि गृह्यताम् ॥ ३७ ॥

शुद्धाधिका तु कृष्णाऽपि पूर्वा संपूर्तिसंभवात् ।  
 ग्रहीतव्या एकभक्ते मध्याह्नव्यापिनी तिथिः ॥ ३८ ॥  
 परेद्युरेव पूर्वेद्युरेव व्याप्तिर्दिनद्वये ।  
 नोभयत्रोभयत्रांशे साम्यं वैषम्यमित्यमी ॥ ३९ ॥  
 षट् पक्षास्तेषु चैकैकव्याप्तौ सैवात्र गृह्यताम् ।  
 दिनद्वयेऽपि तद्व्याप्तावव्याप्तौ चैकदेशतः ॥ ४० ॥  
 समव्याप्तौ च पूर्वेव वैषम्ये त्वधिकेऽप्यताम् ।  
 अन्याङ्गस्यैकभक्तस्य कालस्त्वङ्ग्यनुसारतः ॥ ४१ ॥  
 उपवासप्रतिनिधेस्तिथिः स्यादुपवासवत् ।

मुख्येति । मुख्यतिथेः पूर्वविद्धाया अन्तराये तत्र कर्माकरणे तिथिशेषोऽपि परेषुः पूर्वाहणे विद्यमानो ग्राह्यः । पूर्वोक्तकारस्तु तिथयो द्वौ कार्ये फलप्रदा इति वचनादिति भावः ॥ ३७ ॥

शुद्धाधिका त्विति । शुद्धा संपूर्णा सति अधिका परेद्युस्त्रिमुहूर्ता कृष्णाऽपि प्रतिपत्पूर्वेव ग्राह्या । संपूर्णत्वस्य संभवादित्यर्थः । एकभक्ते तिथिनिर्णयमाह— ग्रहीतव्येति । एकभक्तं च स्कान्दं दर्शितम् । दिनार्धसमयेऽतीते भुज्यते नियमेन यत् । एकभक्तमिति प्रोक्तमतस्तत्स्याद्विवैव हीति । अत्र च दिनार्धस्योपरि सार्ध-मुहूर्तपरिमितः कालः पञ्चधा विभागे मध्याह्नस्यापरभाग एकभक्तस्य मुख्यः कालः । दिनार्धेऽतीते समनन्तरभावित्वात् । अस्तमयात्प्राचीनोऽवशिष्टो गौणः कालः । द्विवैवेत्यभ्यनुज्ञानात् । एवं च मध्याह्नस्य कर्मकालत्वात्तद्व्यापिनी तिथिरेकभक्तं ग्राह्या । कर्मणो यस्य यः कालस्तत्कालव्यापिनी तिथिः । तथा कर्माणि कुर्वीत हासवृद्धी न कारणासति वचनात् । मध्याह्नव्यापिनी ग्राह्या एकभक्ते सदा तिथिरिति वचनाच्च ॥ ३८ ॥

अत्र मध्याह्नव्याप्तिः षड्विधेत्याह—परेद्युरेवेति । परेद्युरेव मध्याह्नव्याप्तिः पूर्वेद्युरेव वा । उभयत्रापि तद्व्याप्तिगव्याप्तिर्वा । उभयत्र साम्येन तदेकदेशव्याप्तिवैषम्येण वेति ॥ ३९ ॥

एतेषु पक्षेषु मध्य एकैकस्मिन्नेव दिनं मध्याह्नव्याप्तौ सैव ग्राह्या । इतरपक्षेषु साम्यपर्यन्तेषु पूर्वेव । गौणकालव्याप्तिभावात् । वैषम्ये त्वधिकव्यापिनी ग्राह्या ॥ ४० ॥

अन्याङ्गस्येति । यत्र प्रधानपूजादिकं मध्याह्नं विहितं तदङ्गं चैकभक्तं तत्र प्रधानानुसरिणाङ्गभूतस्यैकभक्तस्य प्रधानदिन एव तदुत्तरमनुष्ठानं कार्यम् उपवासप्रतिनिधित्वेन विहितं त्वेकभक्तमुपवासतिथौ कार्यमित्यर्थः । इत्येकभक्तनिर्णयः ॥ ४१ ॥

अथ नक्तं निर्णयिते—

प्रदोषव्यापिनी नक्ते तिथिः ।

प्रदोषव्यापिनीति । तत्र वराहपुराणे—मार्गशीर्षे सिते पक्षे प्रतिपद्या तिथि-  
र्भवेत् । तस्यां नक्तं प्रकुर्वीत रात्रौ विष्णुं प्रपूजयेत् । नक्तकालो भविष्यत्पु-  
राणे—मूहूर्तोनं दिनं नक्तं प्रवदन्ति मनीषिणः । नक्षत्रदर्शनान्नक्तमहं मन्ये गणाधि-  
पेति । अस्य च कालद्वयस्याधिकारिभेदेन व्यवस्थामाह देवलः—नक्षत्रदर्शनान्नक्तं गृह-  
स्थस्य ब्रूधैः स्मृतम् । यतेर्दिनाष्टमे भागे तस्य रात्रौ निषिध्यते ॥ इति । स्मृत्यन्तरेऽपि—नक्तं  
निशायां कुर्वीत गृहस्थो विधिसंयुतः । यतिश्च विधवा चैव कुर्यात्तत्सदिवाकरम् । सदिवाक-  
(सभास्क)रं तत्प्रोक्तमन्तिमे घटिकाद्वये । निशानक्तं तु विज्ञेयं यामार्धे प्रथमे सदेति ।  
रात्रिनक्तभोजने व्यासः—त्रिमूर्तं प्रदोषः स्याद्भानावस्तं गते सति । नक्तं तु तत्र  
कुर्वीत इति शास्त्रस्य निश्चय इति । तद्वत् नक्तकालौ व्यवस्थितौ । तत्र नक्तं  
प्रदोषव्यापिन्यां तिथ्यां कार्यम् । तदाह वत्सः—प्रदोषव्यापिनी ग्राह्या सदा नक्तव्रते  
तिथिः । एकादशीं विना सर्वा शुक्ले कृष्णे तथा स्मृता ॥ इति । एकादश्यां  
तु यन्नक्तं तत्रोदयव्यापिनी तिथिर्ग्राह्या । तदुक्तं स्कान्दे—प्रदोषव्यापिनी ग्राह्या  
सदा नक्तव्रते तिथिः । त्रिमूर्तं प्रदोषः स्याद्भानावस्तं गते सति । नक्तं तत्र  
तु कर्तव्यमिति शास्त्रविनिश्चयः ॥ इति व्यासोक्तेः पारिभाषिको ज्ञेयः ।

व्याप्तिर्दिनद्वये ॥ ४२ ॥

अव्याप्तिर्वाऽथवाऽशेन व्याप्तिः स्यात्सर्वथोत्तरा ।

सौरनक्ते तु सायाह्नव्यापिनी न प्रदोषगा ॥ ४३ ॥

अत्र पूर्ववत्प्रदोषव्याप्तौ षट् पक्षा इत्याह—व्याप्तिर्दिनद्वय इति । तत्रैक-  
दिनव्याप्तौ संशयाभावात्पक्षद्वयं त्यक्तम् । तत्र दिनद्वयव्याप्तौ जाबालिः—

सदैव तिथ्योरुभयोः प्रदोषव्यापिनी तिथिः ।

तत्रोत्तरत्र नक्तं स्यादुभयत्रापि सा यतः ॥ इति ।

उभयत्रापि दिवा रात्रौ च सा तिथिर्विद्यते यत इत्यर्थः ॥ ४२ ॥

उभयत्र प्रदोषव्याप्त्यभावे परैवेत्याह जाबालिः—अतथात्वे परत्र स्यादस्ता-  
दर्वाग्यतो हि सेति । अतथात्वं उभयत्र प्रदोषव्याप्त्यभावे । तेन सायाह्नव्याप्ति-  
गौणकल्प इत्यभिप्रायः । एवं च गृहस्थोऽप्येतादृशविषये दिवानक्तमाचरेत् ।  
प्रदोषव्यापिनी न स्याद्दिवा नक्तं विधीयते । आत्मनो द्विगुणच्छायामतिक्रामति भास्करे ।  
तन्नक्तं नक्तमित्याहुर्न नक्तं निशि भोजनम् । एवं ज्ञात्वा ततो विद्वान्सायाह्ने  
तु भुजिक्रियाम् । कुर्यान्नक्तवती नक्तं फलं भवति निश्चितमिति । यत्तु  
सप्तमीभानुवारादौ रविनक्तं विहितं तत्र पूर्वोक्तविपर्ययेण सायंकालव्याप्तिर्मुख्यः  
कल्पः । प्रदोषव्याप्तिरनुकल्पः । अत एव समन्तुः—त्रिमूर्तरपृगेवाह्नि निशि चैता-  
वती तिथिः । तस्यां सौरं भवेन्नक्तपहन्येव तु भोजनमिति । अत्र सायंव्याप्ते-

मुख्यकालत्वात्प्रथमतो निर्देशः । प्रदोषध्यात्तेरनुकल्पत्वात्पश्चान्निर्देशः । यदा रवि-  
वारादौ रात्रिभोजननिषेधस्तत्र गृहस्थोऽपि द्विवेव नक्तं कुर्यात् । तथा च भविष्य-  
त्पुराणे—

ये त्वादित्यदिने ब्रह्मन्नक्तं कुर्वन्ति मानवाः ।

दिनान्ते तेऽपि भुञ्जीरन्निषेधाद्रात्रिभोजने ॥ इति ।

अस्मिंश्च दिवाभोजन उत्तमोऽन्तिममुहूर्तो मध्यम उपान्त्यस्ततः प्राचीनो  
जघन्यः । एवं च सत्यन्तिमभागत्रिमुहूर्तवचनान्युपपद्यन्ते । रात्रिभोजनेऽपि षट्-  
कात्रयमुत्तमः कालः । षट्काषट्कं मध्यमः कालः । अत्राप्यन्याङ्ग उपवासस्थानीये  
च पूर्वोक्त एव निर्णयः । तथा रथसप्तमीव्रते तृतीयादिषु सप्तम्यन्तेषु पञ्चसु  
दिनेषु क्रमेणैकभक्तनक्तायाचितोपवासपारणानि विहितानि । तत्र यदा तृतीया  
यामत्रपरिमिता तत ऊर्ध्वं चतुर्थी तदैकभक्तनक्तयोरेकस्मिन्दिवसे प्राप्तौ प्राथ-  
म्यादेकभक्तस्य मुख्यकालोऽनुष्ठानम् । नक्ते त्वनुकल्पः । स च द्विविधः । दिना-  
न्तरानुष्ठानात्कर्त्तव्यतरानुष्ठानाच्च । यदा तु चतुर्थी परेद्युर्वृद्ध्या सायंकालं व्याप्नोति तदा  
तस्य गौणकालत्वादेक एव कर्ता दिनभेदेन व्रतद्वयमनुतिष्ठेत् । यदा चतुर्थी समा-  
क्षीणा वा तदा गौणकालस्याप्यसंभवेन पूर्वेषुवैवा भार्यापुत्रादिना कर्त्तव्येण तन्नक्तं  
करणीयम् ॥ ४३ ॥ इति नक्तनिर्णयः ।

अयाचिते तु तिथयः स्वीकार्या उपवासवत् ।

सोदयत्रिमुहूर्तायां कुर्याद्दानं व्रतानि च ॥ ४४ ॥

उभयत्र तथात्वे तु पूर्वेषुस्तदनुष्ठितिः ।

परत्रैव तथात्वं चेत्पूर्वा ग्राह्या तिथिक्षये ॥ ४५ ॥

तिथेः साम्ये च वृद्धौ च गृह्यतां तिथिरुत्तरा ।

अस्पर्शे चैकदेशस्य व्याप्तौ पूर्वैव गृह्यताम् ॥ ४६ ॥

एकोद्दिष्टे तु मध्याह्नयुक्ता स्यादेकभक्तवत् ।

एकदेशे समव्याप्तौ क्षये पूर्वाऽन्यथोत्तरा ॥ ४७ ॥

अयाचिते त्विति । याचितं तु याचितभोजननिषेधरूपम् । याचितादन्यदयाचित-  
मिति । उभयत्राप्युपवासवत्तिथिर्ग्राह्येत्यर्थः । सोदयेति । उदयमारभ्य त्रिमुहूर्तं वर्तमाना-  
यामित्यर्थः । तदाह वृद्ध्याज्ञवल्क्यः—पौर्वाह्निकास्तु तिथयो द्वैव कार्ये फलप्रदा  
इति ॥ ४४ ॥

उभयत्रेति । दिनद्वये पूर्वाह्नव्याप्तौ पूर्वेषुस्तदनुष्ठानम् । परत्रैव तद्व्याप्तौ तिथि-  
क्षये पूर्वा । साम्यवृद्धयोस्तु परा । दिनद्वयेऽपि पूर्वाह्नव्याप्तावेकदेशव्याप्तौ च पूर्वा  
ग्राह्येति ॥ ४५ ॥ ४६ ॥ इति दानव्रतनिर्णयः ।

अथ पित्र्यं निर्णयते—एकोद्दिष्टे त्विति । एकमुद्दिश्य क्रियमाणं श्राद्धमेकौ-  
द्दिष्टम् । त्रीनुद्दिश्य क्रियमाणं पार्वणम् । तदाह कण्वः—एकमुद्दिश्य यच्छ्राद्ध-  
मेकोद्दिष्टं प्रकीर्तितम् । त्रीनुद्दिश्य तु यत्तद्धि पार्वणं मुनयो विदुरिति । तत्रैकोद्दिष्टे  
मध्याह्नव्यापिनी पार्वणेऽपराह्णव्यापिनी थितिग्राह्या । तथा च गौतमः—मध्याह्नव्यापिनी  
या स्यात्सैकोद्दिष्टे तिथिर्भवेत् । अपराह्नव्यापिनी या पार्वणे सा तिथिर्भवेदिति । हा-  
रीतोऽपि—आमश्राद्धं तु पूर्वाह्णे एकोद्दिष्टं तु मध्यमे । पार्वणं चापराह्णे तु प्रातर्बुद्धि-  
निमित्तकमिति । मध्याह्नश्च सप्तमाष्टमनवममुहूर्तात्मकः । तत्रैकदिने मध्याह्न-  
व्याप्तौ न संद्वेहः । दिनद्वये तद्व्याप्तौ पूर्वः । अपराह्णः पितृणां तु आऽ-  
पराह्णानुयायिनी । सा ग्राह्या पितृकार्येषु न पूर्वाऽस्तानुयायिनीति हारीतवचनात् ।  
यस्यामस्तं रविर्याति पितरस्तामुपासते ।

तिथिं तेभ्यो यतो दत्तो ह्यपराह्णः स्वयंभुवा ॥

इति बृहन्मनुवचनाच्च । एकदेश इति । क्षये तिथिक्षये । अन्यथा वृद्धिसाम्ययोर्वै-  
षम्यैकदेशव्याप्तौ त्वधिकव्यापिनी ग्राह्या ॥ ९७ ॥

कुतपाद्यपराह्णान्तव्याप्तिराब्दिक उत्तमा ।

तदभावेऽपराह्णस्य व्यापिका गृह्यतां तिथिः ॥ ४८ ॥

क्षये पूर्वोत्तरा वृद्धौ व्याप्तिश्चदपराह्णयोः ।

न ग्राह्यतिथिगौ वृद्धिक्षयावूर्ध्वतिथेस्तु तौ ॥ ४९ ॥

साम्ये तूर्ध्वतिथेर्ग्राह्या परविद्धैव वृद्धिवत् ।

न स्पृशेदपराह्णौ चेत्पूर्वा स्यात्कुतपो वृथा ॥ ५० ॥

वैषम्येणैकदेशस्य व्याप्तौ ग्राह्या महत्त्वतः ।

साम्येन चेत्क्षये पूर्वा परा स्याद् वृद्धिसाम्ययोः ॥ ५१ ॥

वृद्धिसाम्यक्षया ग्राह्यतिथिगा नोर्ध्वगा इह ।

पार्वणे निर्णयमाह—कृतपादाति ।

अष्टमे भास्करो यस्मान्मन्दी भवति सर्वदा ।

तस्मादनन्तफलदस्तत्राऽऽरम्भो विधीयते ॥

ऊर्ध्वं मुहूर्तात्कुतपाद्यन्मुहूर्तचतुष्टयम् ।

मुहूर्तपञ्चकं ह्यतस्त्वधाभवनमिष्यते ॥ इति मात्स्यात् ।

तदभाव इति । मुहूर्तपञ्चकव्याप्त्यभाव इत्यर्थः । पित्रर्थे चाऽऽपराह्णिकीति  
सामान्यवचनादिति भावः ॥ ४८ ॥

क्षय इति । उभयत्रापराह्णव्याप्तौ तदभाव एकदेशसमव्याप्तौ च क्षये पूर्वा ।  
पक्षान्तरे साम्यवृद्धयोः पर्यत्यर्थः । अपराह्णद्वयव्यापिन्यतिस्य यदा तिथिः । क्षये

पूर्वा च कर्तव्या वृद्धौ कार्यं तथोत्तरा ॥ इति बौधायनवचनात् । न ग्राह्येति ।  
अपराहृद्वयव्याप्तेश्च त्रिधिवृद्धिनियतत्वे ग्राह्यतिथिक्षयासंभवादिति भवः ॥ ४९ ॥

वृद्धिवदेव साम्येऽपि परैवेत्याह—साम्ये त्विति । उभयत्रापराहृद्व्याप्त्यभावे  
निर्णयमाह—न स्पृशेदपराहृणौ चेदिति । तदाह मनुः—

न व्यहृद्व्यापिनी चेत्स्यान्मृताहे तु यदा तिथिः ।

पूर्वविज्ञेव कर्तव्या त्रिमुहूर्ता भवेद्यद्गीति ॥ ५० ॥

वैषम्येणेति । तथा च मरीचिः—व्यपराहृणव्यापिनी चेदाब्दिकस्य यदा  
तिथिः । महती यत्र तद्विद्धां प्रशंसन्ति महर्षयः ॥ इति । एकदेशसाम्येनोभयत्र  
व्याप्तौ त्वाह—साम्येन चेदिति । सर्वो दर्प इत्यादिवाक्यादित्यर्थः ॥ ५१ ॥

पूर्ववदत्रोत्तरतिथैर्वृद्ध्यादिकं न नियामकं किंतु ग्राह्यतिथेरेवेत्याह—वृद्धिसाम्ये-  
त्यादीति । इति माधवीयकारिकाविवरणे प्रतिपादितार्णयस्यं तृतीयं प्रकरणम् ॥ ३ ॥

द्वितीयाद्यास्तु पर्वाङ्तास्तुर्यप्रकरणोदिताः ॥ ५२ ॥

संचारणीयः साध्यान्वाप्तिधिषु प्रतिपन्नयः ।

कृत्स्नकृत्स्निकृत्स्नोऽस्ति सोऽयमज्ञाभिधीयते ॥ ५३ ॥

पूर्वेद्युरसती मातः परेद्युस्त्रिमुहूर्तगा ।

सा द्वितीयाः परोपोष्या पूर्वविद्धा ततोऽपरा ॥ ५४ ॥

चतुर्थप्रकरणविवरणमाह—द्वितीयाद्या इति ॥ ५२ ॥

तत्र प्रतिपदि यो नयो निर्णयः पूर्वमुक्तः स एव समानत्वादुत्तरासु सर्वतिथिषु  
संचारयित्वा इत्याह—संचारिणीय इति । अत्रेति । अस्मिन्प्रकरणे इत्यर्थः ॥ ५३ ॥

पूर्ववृत्तिः । युग्माग्निद्युग्मभूतानां षण्मुन्योर्वसुरन्ध्रयोः । रुद्रेण द्वादशी युक्ता  
चतुर्दश्या च पूर्णिमा । प्रतिपन्नप्यमावास्या तिथ्योर्युग्मं मत्सफलम् । एतद्व्यस्तं  
महादोषं हन्ति पुष्यं पुराकृतम् । इति । युग्मं द्वितीया । अग्निस्तृतीया । युगं  
चतुर्थी । भूतं पञ्चमी । षट् षष्ठी । मुनिः सप्तमी । वसुरष्टमी । रन्ध्रं नवमी ।  
रुद्र एकादशी । अत्र युग्माग्न्यादिसप्तसु युग्मेषु पूर्वा तिथिरुत्तमकिद्धा ग्राह्या ।  
उत्तमं पूर्वविद्धेद्युक्तं भवति । एवं च द्वितीया तृतीयाविद्धा ग्राह्येत्यर्थः । उपवास-  
विषयं चेत्तम् ।

एकादश्यष्टमी षष्ठी द्वितीया, च चतुर्दशी ।

त्रयोदशी चतुर्थी च उपोष्याः स्युः पराम्बिताः ॥

इति वचनाज्ज्ञेयम् । ततोऽपरा भिक्षा पूर्वविद्धेव ग्राह्या । सा यथा—पूर्व-  
वृत्तव्यमात्रं प्रकृता द्वितीयदिनेऽपि त्रिमुहूर्ता सा पूर्वव । संपूर्णत्वेन संदेहा-

भाषात् । तथा परेद्युस्त्रिमुहूर्तमिताया अभावेऽपि पूर्वैवेति ज्ञेयम् । यदाऽपि पूर्वद्युः पूर्वाह्णैकदेशमारस्य परेद्युस्त्रिमुहूर्ताऽपि सा पूर्वैव । प्रतिपत्संमुखी कार्या या भवे-  
दापराह्णिकी । पौर्वाह्णिकी च कर्तव्या द्वितीया तादृशी विभो ॥ इति स्कान्-  
न्दात् ॥ ५४ ॥ इति द्वितीयानिर्णयः ।

रम्भा तृतीया पूर्वा स्यादुत्तरा स्याद्ब्रतान्तरे ।

परेऽह्नि नास्ति चेत्पूर्वविद्धाऽप्यस्तु ब्रतान्तरे ॥ ५५ ॥

मुहूर्तमात्रसत्त्वेऽपि दिने गौरीव्रतं परे ।

शुद्धाधिकायामप्येवं गणयोगप्रशंसनात् ॥ ५६ ॥

चतुर्थी तु परोपोष्या गणनाथव्रतस्य तु ।

मध्याह्नव्यापिनी पूज्या तद्वन्नागचतुर्थ्यपि ॥ ५७ ॥

परेद्युरेव मध्याह्नव्याप्तौ विघ्नस्य सोत्तरा ।

अन्यथा पूर्वविद्धैव मातृयोगप्रशस्तितः ॥ ५८ ॥

तृतीयानिर्णयमाह—रम्भेति । रम्भाव्रतं च—भद्रे कुरुष्व यत्नेन रम्भारख्यं  
व्रतमुत्तमम् । ज्येष्ठशुक्लतृतीयायां स्नाता नियमतत्परेति स्कान्दाज्ज्ञेयम् । तत्र तृतीया  
पूर्वविद्धा ग्राह्या । बृहत्तपा तथा रम्भा सावित्री वटपेतृकी । कृष्णाष्टमी च भूता  
च कर्तव्या संमुखी तिथिरिति तत्रैवोक्तम् । ब्रतान्तरे तु तृतीया चतुर्थीयुता  
ग्राह्या । रम्भारख्यं वर्जयित्वा तु तृतीया द्विजसत्तम । अन्येषु सर्वकार्येषु गण-  
युक्ता प्रशस्यते ॥ इति ब्रह्मवैवर्तात् । गणो गणेशः । तद्देवत्या चतुर्थी तद्युक्ते-  
त्यर्थः । अत्र द्वितीयावेधः कलामात्रोऽपि निषिद्धः । चतुर्थीयोगश्च कला-  
मात्रोऽपि ग्राह्यः । कला काष्ठाऽपि या चैव द्वितीया यत्र दृश्यते । सा  
तृतीया न कर्तव्या कर्तव्या गणसंयुतेति स्कान्दात् । द्वितीयाशेषसंयुक्तां तृतीयां  
कुरुते तु यः । स याति नरकं घोरं कालसूत्रं भयंकरम् ।

द्वितीयाशेषसंयुक्तां या करोति त्रिमोहिता ।

सा वैधव्यमवाप्नोति प्रवदन्ति मनीषिणः ॥

इति निन्दार्थवादे शेषशब्दश्रवणाच्च ॥ ५५ ॥

एतच्च गौरीव्रत एव । तथा शिष्टाचारात् । ब्रतान्तरे तु त्रिमुहूर्त एव वेधो  
ज्ञेयः । तदाह—मुहूर्तमात्रेति । शुद्धाधिकायामिति । एवं परग्राह्यत्वमित्यर्थः ॥ ५६ ॥  
इति माधवीयकारिकाविवरणे तृतीयानिर्णयः ।

अथ चतुर्थी निर्णयिते—चतुर्थी त्विति । युग्मवाक्यादिति भावः ।

एकादशी तथा षडी अमावास्या चतुर्थिका ।

उपोष्याः परसंयुक्ताः पराः पूर्वेण संबुता इति । बृहद्वसिष्ठवचनाच्च ।

द्वितीया पञ्चमीविधाद्दशमी च त्रयोदशी ।

चतुर्दशी चोपवासे हन्युः पूर्वोत्तरे तिथी ॥

इति वचनं तु परविद्धानिषेधकम् । तत्रेत्थं व्यवस्था—विनायकनागगौरीव्रतातिरिक्तेषु परा, विनायकादिव्रते तु मध्याह्नव्याप्तिनिर्णयात्कदान्तिपूर्वेषुः प्राप्तौ तद्विषये पञ्चमीविद्धानिषेधो व्यवस्थाप्यः । विनायकव्रते मध्याह्नव्याप्तिमाह बृहस्पतिः—चतुर्थी गणनाथस्य मातृविद्धा प्रशस्यते । मध्याह्नव्यापिनी चेत्स्यात्परतश्चेत्परेऽहनीति । नागव्रतेऽपि—युगं मध्यंदिने यत्र तत्रोपोष्य फणीश्वरानिति वचनान्मध्याह्नव्यापित्वं द्रष्टव्यम् ॥५७॥५८॥

पूर्वेद्युरेव तद्ब्याप्तौ पूर्वा सर्पप्रिया तिथिः ।

नो चेत्सर्पस्य पञ्चम्यां योगोऽत्यन्तं प्रशस्यते ॥ ५९ ॥

गौर्याः शुद्धजयाऽप्यस्तु नागविद्धा निषिध्यते ।

सर्वत्र पञ्चमी पूर्वा ग्राह्या स्कन्दव्रते परा ॥ ६० ॥

नागविद्धा स्कन्दषष्ठी सा निषिद्धा व्रतान्तरे ।

उत्तरस्या अलाभे तु नागविद्धाऽपि गृह्यताम् ॥ ६१ ॥

विना द्वादशनाडीभिर्नागवेधो न दोषकृत् ।

पूर्वेद्युरेवेति । तद्ब्याप्तौ मध्याह्नव्याप्तौ । नो चेदिति । पक्षान्तरेष्वित्यर्थः । चतुर्थी पञ्चमीयुक्ता नागप्रीतिविवर्धिनी । प्रीताः स्युः पूजितास्तस्यां नागास्तांस्तत्र पूजयेदिति वचनादिति भावः ॥ ५९ ॥

गौर्या इति । जया च यदि संपूर्णा चतुर्थी ह्रसते पुनः । जया सैव हि कर्तव्या नागविद्धां न कारयेदिति वचनादित्यर्थः । इति माधवीयकारिकाविवरणे चतुर्थीनिर्णयः ।

अथ पञ्चमीनिर्णयमाह—सर्वत्रेति । युगभूतानामिति युगमवाक्यादित्यर्थः ।

चतुर्थी संयुता कार्या पञ्चमी परया न तु ।

दैवे कर्मणि पित्र्ये च शुक्लपक्षे तथाऽसिते ।

इति वचनाच्च । पञ्चमी तु प्रकर्तव्या षष्ठ्या युक्ता तु नारदेति वचनं तु स्कन्दोपवासविषयम् । स्कन्दोपवासे स्वीकार्या पञ्चमी परसंयुतेति वाक्यशेषात् ॥ ६० ॥

इति माधवीयकारिकाविवरणे पञ्चमीनिर्णयः ॥

अथ षष्ठीनिर्णयमाह—नागविद्धेति । तथा च वसिष्ठः—कृष्णाष्टमी स्कन्दषष्ठी शिषरात्रिश्चतुर्दशी । एताः पूर्वयुताः कार्यास्तिथ्यन्ते पारणं भवेदिति । सा निषिद्धेति । तथा च निगमः—

नागविद्धा तु या षष्ठी रुद्रविद्धो दिवाकरः ।

कामविद्धो भवेद्विष्णुर्न ग्राह्यास्ते तु वासराः ॥ इति ।

रुद्रः—अष्टमी । दिवाकरः सप्तमी । कामस्तयोदशी । विष्णुर्द्वादशी । एवं च सति षण्मुन्योरिति युगमवाक्यादपि व्रताप्तरे परा ग्राह्या ॥ ६१ ॥

नागवेशश्च षण्मुहूर्तपरिमितो बोध्यः । नागो द्वादशमाडीभिर्द्विपञ्चदशभिस्तथा । भूतोऽष्टादशनाडीभिर्द्विषयत्युत्तरां तिथिमिति स्कान्दादित्यभिप्रेत्याऽऽह—  
विमेति । इति माधवीयकारिकाविवरणे षष्ठीनिर्णयः ।

सप्तमी पूर्वविद्यैव व्रतेषु निस्त्रिंशेष्वपि ॥ ६२ ॥

अलाभे पूर्वविद्यायाः परविद्याऽपि गृह्यताम् ।

व्रतमात्रेऽष्टमी कृष्णा पूर्वा, शुक्लाष्टमी परा ॥ ६३ ॥

दूर्वाष्टमी तु शुक्लाऽपि पूर्वविद्या विधीयताम् ।

पक्षद्वयेऽप्युत्तरेव शिवशक्तिमहोत्सवे ॥ ६४ ॥

ज्येष्ठर्क्षयोगे पूर्वैश्च ग्राह्या ज्येष्ठाव्रते तिथिः ।

मध्याह्नादूर्ध्वमृक्षं चेत् परेद्युः सा प्रशस्यते ॥ ६५ ॥

ज्येष्ठर्क्षभानुबाराभ्यां युक्ताऽष्टम्यतिदुर्लभा ।

जयन्याख्यं व्रतं भिन्नं कृष्णजन्माष्टमीव्रतात् ॥ ६६ ॥

अथ सप्तमीनिर्णयमाह—सप्तमीति । षण्मुन्योरिति युगमवाक्यात् । षष्ठ्येकादश्यामावास्या पूर्वविद्धा तथाऽष्टमी । सप्तमी परविद्धा तु नोपोष्यं तिर्य्यिपञ्चकमिति कथ्यते ॥ ६२ ॥ इति माधवीयकारिकाविवरणे सप्तमीनिर्णयः ।

अथाष्टमीनिर्णयमाह—व्रतमात्रं इति ।

कृष्णपक्षेऽष्टमी या च कृष्णपक्षे चतुर्वशी ।

पूर्वविद्धा तु कर्त्तव्या परविद्धा न कर्त्तव्या ॥

उपवासादिकार्थेण ह्येष धर्मः संनातन इति निगमवचनात् । शुक्लाष्टमी तु षसुरन्ध्रयोरिति युगमशास्त्रात् । शुक्लपक्षेऽष्टमी चैव शुक्लपक्षे चतुर्वशी । पूर्वविद्धा न कर्त्तव्या कर्त्तव्या परसंयुतेति निगमवचनाच्च परा ॥ ६३ ॥

दूर्वाष्टमी त्विति । श्रावणी दुर्गनवमी तथा दूर्वाष्टमी च या । पूर्वविद्यैव कर्त्तव्या शिवरात्रिर्बेलादिनमिति पाञ्चवचनादित्यर्थः । पक्षद्वयेऽपीति । शुक्ले कृष्णे चेत्यर्थः । अष्टमी नवमीविद्धा नवम्या चाष्टमी युता । अर्धनारीश्वरप्राया उमामाहेऽर्चनी तिथिः । अष्टमीनवमीयुग्मे महोत्साहे महोत्सवः । शिवशक्त्योः शिवक्षेत्रे पक्षबोरुभवोरपीति पञ्चपुराणात् ॥ ६४ ॥

ज्येष्ठर्क्षेति । मासि भाद्रपदे शुक्ले पक्षे ज्येष्ठर्क्षसंयुते । यस्मिन्कस्मिन्दिने कुर्याज्ज्येष्ठायाः परिपूजनमिति स्कान्दं ज्येष्ठाव्रतमुक्तम् । तत्र शुक्लाऽप्यष्टमी नक्षत्रवशात्पूर्वैत्यर्थः । नक्षत्रयोगाभावे तु शुक्लत्वात्परैव । मध्याह्नादिति ।

यस्मिन्दिने भवेज्ज्येष्ठा मध्याह्नादूर्ध्वमध्यणुः ।  
तस्मिन्हविष्यं पूजा च न्यूना चेत्पूर्ववासरे ॥

इति स्कान्दादित्यर्थः ॥ ६५ ॥

ज्येष्ठर्क्षेति । नभोष्टम्यां यदा वारो भानोज्येष्ठर्क्षमेव च । नीलज्येष्ठेति सा प्रोक्ता दुर्लभा बहुकालिकेति स्कान्दादित्यर्थः । जन्माष्टमीनिर्णयमाह—जयन्त्याख्यमिति । जयन्ती जन्माष्टमीति नामभेदात् । रोहिणीनक्षत्राष्टमीतिथिरूपनिमित्तभेदाच्चेति भावः । एवं दानादिसहितोपवासपूजाप्रकागविशेषयुक्तं जयन्तीव्रतस्वरूपम् । उपवासमात्रस्वरूपं च जन्माष्टमीव्रतमिति ॥ ६६ ॥

शुद्धा च सप्तमीविद्धेत्येवं जन्माष्टमी द्विधा ।  
सप्तमी चेन्निशीथात्प्राग्विद्धा, शुद्धाऽन्यथा भवेत् ॥ ६७ ॥  
शुद्धायां नास्ति संदेहो विद्धा च त्रिविधेष्यते ।  
निशीथयोगः पूर्वद्युः परेद्युर्वा द्वयोरुत् ॥ ६८ ॥  
पूर्वैव प्रथमे पक्षे परैवोत्तरपक्षयोः ।  
अष्टमी रोहिणीयुक्ता जयन्ती, सा चतुर्विधा ॥ ६९ ॥  
शुद्धा शुद्धाधिकेत्येवं विद्धा विद्धाधिकेति च ।  
शुद्धायामपि विद्धायां न संभाव्योत्तरा तिथिः ॥ ७० ॥  
शुद्धाधिकायां योगश्चेदन्यस्मिन्वा दिनद्वये ।  
नैकयोगेऽस्ति संदेहो द्वियोगे प्रथमं दिनम् ॥ ७१ ॥

निर्णयं वक्तुं भेदानाह—शुद्धा चेति । वेधे विशेषमाह—सप्तमी चेदिति । यद्यपि दिवैव वेधः पूर्वमुक्तस्तथाऽपि रात्रिप्रधाने कर्मणि रात्रिवेधोऽपि भवति ।

अहःसु तिथयः पुण्याः कर्मानुष्ठानतो दिवा ।

नक्तादिव्रतयोगेषु रात्रिवेधो विशिष्यते ॥

इति षौधायनादिवचनादिति भावः । अत्र चार्धरात्रस्य मुख्यकालत्वमुक्तं षसि-  
ष्ठसंहितायाए—

अष्टमी रोहिणीयुक्ता निशार्धे दृश्यते यदि ।

मुख्यकाल इति ख्यातस्तत्र जातो हरिः स्वयमिति ।

अयं च वेधो ग्राह्याया अष्टम्या इष्यते । तथा च विष्णुधर्मोसरे—

रोहिणीसहिता कृष्णा मासि भाद्रपदेऽष्टमी ।

सप्तम्यामर्धरात्राधः कलयाऽपि यदा भवेत् ॥

तत्र जातो जगन्नाथः क्रौस्तुभी हरिरीश्वरः

तमेवोपक्षेत्कालं तत्र कुर्याच्च आगरमिति ।

अर्धरात्रनिशीथपदाभ्यां च रात्रेरष्टममुहूर्तो मध्यगतोऽभिधीयते । तत्र सकलमुहूर्तव्याप्तिर्मुक्त्या । घटिकाभात्रव्याप्तिस्तु मध्यमा प्रागुदाहृता । मध्यमोत्तमपक्षाद्वयं तु योगीश्वर आह—अर्धरात्रादधश्चोर्ध्वमेकार्धघटिकान्विता । रोहिणी च्चाष्टमी ग्राह्या उपवासव्रताद्विधिवति । एका चार्धघटिका चैकार्धघटिके ताभ्यामन्विता । कलामपेक्ष्यार्धघटिका स्थूला । तामपेक्ष्य घटिका स्थूला । तत्रायमर्थः संपद्यते—पूर्वभागावसान एका घटिका उत्तरभागादौ चैका, मिलित्वा तन्निशीथयोग इति शब्दवाच्यं मुहूर्तं तावत्परिमाणं सर्वैरपि सुलभ्यत्वान्मुख्यः कल्पः । तदसंभवेऽर्धघटिकाऽन्वेष्टव्या । तस्याप्यसंभवे कलेति । अत्र जयन्त्यां चन्द्रार्ध्यस्यावश्यकर्तव्यत्वात् । तस्य च चन्द्रोदयोत्तरकालीनत्वान्निशीथयोगः प्रकृतः । एतदेव विष्णुयमोत्तरेऽभिहितम्—अर्धरात्रे तु योगोऽयं तारापत्युदये तथा । नियतात्मा शुचिः स्नातः पूजां तत्र प्रवर्तयेदिति । निशीथयोग इति ॥ ६७ ॥ ६८ ॥

प्रथमपक्षे—पूर्वद्युरेव निशीथयोगे । उत्तरपक्षयोः—परेद्युरेव द्वयोर्वा निशीथयोगे । रोहिणीयुक्ताया अष्टम्या भेदानाह—अष्टमीति ॥ ६९ ॥

तत्र भेदद्वये न संदेह इत्याह—शुद्धायामपीति ॥ ७० ॥

योगश्चेदिति । रोहिणीयोगश्चेदित्यर्थः । आद्ये न संदेह इत्याह—नैकयोग इति । तथा च यस्मिन्नेव दिने रोहिणीयोगः सैव ग्राह्येति । द्वियोगे द्वयोर्दिनयोर्योगे । प्रथममिति । संपूर्णत्वादित्यर्थः ॥ ७१ ॥

सदा निशीथे पश्चाद्वैत्युत्तमो मध्यमोऽधमः ।

योगस्त्रिधाऽपि पूर्वद्युः संपूर्णत्वादुपोषणम् ॥ ७२ ॥

विष्काधिकायामप्येकदिनयोगे स गृह्यताम् ।

द्वयोर्योगस्त्रिधा भिन्नो निशीथे वृत्तिभेदतः ॥ ७३ ॥

तद्वृत्तिर्दिन एकस्मिन्नुभयोर्नोभयोरिति ।

एकस्मिन्नेतद्दिनं स्यात्पक्षयोरन्त्ययोः परम् ॥ ७४ ॥

बुधे सोमे जयन्ती चेद्वारे साऽतिफलप्रदा ।

तिथ्यर्क्षयोर्द्वयोरन्त उक्तं पारणं भवेत् ॥ ७५ ॥

एकस्यान्ते मध्यमं स्यादुत्सवान्तेऽधमं स्मृतम् ।

यस्मिन्वर्षे जयन्त्याख्यो योगो जन्माष्टमी तदा ॥ ७६ ॥

योगश्च त्रिविध इत्याह—सदेत्यादि । निशीथे—अर्धरात्रे । पश्चान्निशीथा[ न ]न्त-  
न्तरम् । एवं योगत्रैविध्येऽपि पूर्वमेव दिनं ग्राह्यम् ॥ ७२ ॥

चतुर्थपक्ष आह—विद्धाधिकायामिति । एकदिनयोग एकदिन एव योग इत्यर्थः । स एव योगो गृह्यतामित्यर्थः । दिनद्वययोगं विभजते—त्रिधिति ॥ ७३ ॥

तदेव विवृणोति—तद्वचिरिति । एकस्मिन्नेव दिने निशीथे रोहिणीयोगः, उभयोर्दिनयोः स नोभयोः स इति । तत्र निर्णयमाह—एकस्मिन्नेव दिने विद्धाधिकार्यां निशीथे रोहिणीयोगस्तदेव दिनं ग्राह्यमित्यर्थः । अन्त्ययोरुभयोर्नोभयोरिति पक्षयोः परं दिनमित्यर्थः । अत्र क्रमेण च वचनानि । तत्र निशीथव्यापिन्या ग्राह्यत्वम्—द्विवा वा यद्वि वा रात्रौ नास्ति चेद्रोहिणीकला । रात्रियुक्तं प्रकुर्वीत विशेषेणन्दुसंयुतामिति वचनाद्वगन्तव्यम् । रोहिणीकालश्च मुख्यो निर्णायकः ।

प्राजापत्यर्क्षसंयुक्ता कृष्णा नभसि चाष्टमी ।

मुहूर्तमपि लभ्येत सोपौष्या सा महाफला ॥

इति विष्णुरहस्यात् ।

विनर्क्षं तु न कर्तव्या नवमीसंयुताऽष्टमी ।

कार्या विद्धाऽपि सप्तम्या रोहिणीसहिताऽष्टमी ॥

इत्यादिपुराणाच्च ॥ ७४ ॥

बुधे सोम इति ।

प्रेतयोनिं गतानां तु प्रेतत्वं नाशितं नरैः ।

यैः कृता श्रावणे मासि अष्टमी रोहिणीयुता ॥

किं पुनर्बुधवारणं सोमेनापि विशेषतः ।

किं पुनर्बुधवारणं कुलकौट्यास्तु मुक्तिदा ।

इत्यादिवचनादित्यर्थः । पारणानिर्णयमाह—तिथ्यर्क्षयोरिति । तथा च व्रतारम्भे—अष्टम्याश्च रोहिण्यां न कुर्यात्पारणं क्वचित् । हन्यात्पुराकृतं कर्म उपवासार्जितं फलम् ॥ तिथिरष्टगुणं हन्ति नक्षत्रं च चतुर्गुणम् । तस्मात्प्रयत्नतः कुर्यात्तिथिभान्ते च पारणमिति । स्कान्देऽपि—तिथिनक्षत्रनियमे तिथिभान्ते च पारणम् । अतोऽन्यथा पारणे तु व्रतभङ्गमवाप्नुयादिति । तिथिभान्तश्च द्विविधः । उभयान्त एकतरान्तश्चेति । तत्र उभयान्तो मुख्यः । एकतरान्तो गौणः ।

तिथिनक्षत्रसंयोग उपवासो यदा भवेत् ।

पारणं तु न कर्तव्यं यावन्नैकस्य संक्षयः ॥

इति नारदीयात् । रात्रावुभयान्तलाभे—तिथ्यर्क्षयोर्यदा छेदो नक्षत्रान्तमथापि वा । अर्धरात्रेऽपि वा कुर्यात्पारणं तु परेऽहनीति । तथा—न रात्रौ पारणं कुर्याद्दृते च रोहिणीव्रतात् । तत्र निश्यपि तत्कुर्याद्वर्जयित्वा महानिशामिति वचनाच्च ॥ ७५ ॥

अशक्तस्तु प्रातरेव पारणं कुर्यात्—तिथ्यन्ते वात्सवान्ते वा व्रती कुर्वीत पारणमिति स्मरणात् । उत्सवः पूजाजागरणरूपस्तस्यान्ते प्रातःकाल इत्यर्थः । यस्मिन्वर्षे इति । जयन्त्याख्यः—अष्टमीरोहिणीरूपः ॥ ७६ ॥

अन्तर्भूता जयन्त्यां स्यादृक्षयोगप्रशस्तितः ।  
 नवमी पूर्वविद्धैव पक्षयोरुभयोरपि ॥ ७७ ॥  
 मध्याह्ने रामनवमी पुनर्वसुसमन्विता ।  
 ग्राह्या, नैवाष्टमीयुक्ता सनक्षत्राऽपि वैष्णवैः ॥ ७८ ॥  
 कृष्णा पूर्वोत्तरा शुक्ला दशम्येवं व्यवस्थिता ।  
 जयन्तीव्रतवन्नित्यं काम्यं चैकादशीव्रतम् ॥ ७९ ॥  
 अरुणोदयवेधस्तु वेधः सूर्योदये तथा ।  
 उक्तौ द्वौ दशमीवेधौ वैष्णवस्मार्तयोः क्रमात् ॥ ८० ॥  
 कलाकाष्ठादिवेधोऽपि ग्राह्योऽत्र त्रिमुहूर्तवत् ।  
 वैखानसाद्यागमोक्तदीक्षां प्राप्तो हि वैष्णवः ॥ ८१ ॥  
 विद्धा त्याज्या वैष्णवेन शुद्धाऽप्याधिक्यसंभवे ।  
 एकादशी द्वादशी वाऽधिका चेत्त्यज्यतां दिनम् ॥ ८२ ॥  
 पूर्वं ग्राह्यं तूत्तरं स्यादिति वैष्णवनिर्णयः ।

अन्तर्भूतेति । जयन्तीव्रतानुष्ठानेनैव चरितार्थेत्यर्थः । कुतस्तत्राऽऽह—  
 क्रक्षेति । जन्माष्टम्या अपि रोहिणीयोगेनैव ग्राह्यत्वोक्तेरित्यर्थः । इति माधवीयका-  
 रिकाविवरणेऽष्टमीनिर्णयः ।

अथ नवमीनिर्णयमाह—नवमीति । वसुरन्ध्रयोरिति युगवाक्यात् ।

अष्टम्या नवमी विद्धा नवम्या चाष्टमी युता ।

अर्धनारीश्वरप्राया उमामाहेश्वरी तिथिः ॥

इति पद्मपुराणवचनाच्चेति भावः ॥ ७७ ॥

मध्याह्न इति । रामनवमी चैत्रशुक्लनवमी मध्याह्नव्यापिनी पुनर्वसुनक्षत्र-  
 युता ग्राह्या । चैत्रशुक्ले तु नवमी पुनर्वसुयुता यदि । सैव मध्याह्नयोगेन  
 महापुण्यतमा भवेदिति वचनात् । अत्र मध्याह्नव्याप्तिर्मुख्या निर्णायिका, पुनर्व-  
 सुयोगे तु प्राशस्त्यमात्रम् । तेन मध्याह्नव्याप्तेर्दिनद्वये सत्त्वं उभयत्रासत्त्वे च  
 पुनर्वसुयोगो निर्णायकः । वेष्णवैश्चाष्टमीविद्धा न ग्राह्या । नवमी चाष्टमीविद्धा त्याज्या  
 विष्णुपरायणैः । उपोषणं नवम्यां वै दशम्यां पारणं भवेदिति वचनात् ॥ ७८ ॥  
 इति माधवीयकारिकाविवरणे नवमीनिर्णयः ।

अथ दशमीनिर्णयमाह—कृष्णेति ।

शुक्लपक्षे तिथिर्ग्राह्या यस्यामभ्युदितो रविः ।

कृष्णपक्षे तिथिर्ग्राह्या यस्यामस्तमितो रविः ॥

इति वचनात् । तेन पराविद्धानिवेधः कृष्णपक्षदशमीविषयः । इति माधवीयकारिकाविवरणे दशमीनिर्णयः ।

अथैकादशीनिर्णयमाह—जयन्तीव्रतवदिति । उपोष्यैकादशीं नित्यं पक्ष्योरुभयोरपीति गरुडपुराणे नित्यमित्यभिधानात् ।

न करोति हि यो मूढ एकादश्यामुपोषणम् ।

स नरो नरकं याति रौघं तमसावृतम् ॥

इति सनत्कुमारवचनात् । तथा विष्णुरहस्ये—यदीच्छेद्विष्णुसायुज्यं श्रियं संतति-  
मात्मनः । एकादश्यां न भुञ्जीत पक्ष्योरुभयोरपीति फलश्रवणान्नित्यकाम्योभयरूपमे-  
कादशीव्रतमित्यर्थः ॥ ७९ ॥

अरुणोदयेति । उद्रयात्प्राक्चतस्रस्तु नाडिका अरुणोदयः, इत्युक्तोऽरुणोदय-  
स्तत्र दशमीप्रवेशेऽरुणोदयवेधो भवति । सूर्योदये तु प्रवेशे सूर्योदयवेधः । वैष्णवेना-  
रुणोदयविधैकादशी न कार्या ॥ ८० ॥

वैष्णवलक्षणमाह—वैखानसाद्यागमोक्तदीक्षां प्राप्तो हि वैष्णव इति । तथा  
च स्कन्दपुराणे—परमापदमापन्नो हर्षे वा समुपस्थिते । नैकादशीं त्यजेद्यस्तु यस्य  
दीक्षाऽस्ति वैष्णवी । तथा—दशमीवेधसंयुक्ता यदि स्यादरुणोदये । नैवोपोष्यं  
वैष्णवेन तद्धि नैकादशीव्रतमिति गरुडपुराणात् । सूर्योदयवेधस्तु तव्यतिरिक्त-  
स्मार्तविषयः ।

उदयोपरि विध्येत दशम्यैकादशी यदि ।

दानवेभ्यः प्रीणनार्थं दत्तत्रान्पाकशासनः ॥

इति काण्ववचनात् । अत्र न पूर्ववत्त्रिमुहूर्तवेधः, किंतु कलाकाष्ठादिरूपोऽपि—कलार्धे-  
नापि विद्धा स्यादशम्यैकादशी यदि । तदाऽप्यैकादशीं हित्वा द्वादशीं समुपोषये-  
दिति वचनात् ॥ ८१ ॥

तत्र विद्धा सर्वथैव वैष्णवेन त्याज्या । शुद्धायामप्याह—शुद्धाऽपीति । आधिक्यं  
चात्र त्रिविधम् । एकादशीमात्राधिक्यम् । द्वादशीमात्राधिक्यम् । उभयाधिक्यं च ।  
तत्र एकादशीमात्राधिक्ये प्राह विष्णुः—

अधिकैकादशी यत्र द्वादश्यां वृद्धिगामिनी ।

द्वादश्यां लङ्घनं कार्यं त्रयोदश्यां तु पारणमिति ॥

द्वादश्याधिक्ये व्यासः—

एकादशी सदा लुप्ता परतो द्वादशी भवेत् ।

उपोष्या द्वादशी तत्र यदीच्छेत् परमां गतिमिति ॥

उभयाधिक्ये गुरुराह—

संपूर्णैकादशी यत्र प्रभाते पुनरेव सा ।

तत्रोपोष्या द्वितीया तु परतो द्वादशी यदीति ॥ ८२ ॥

इति वैष्णवनिर्णयः ।

एकादशीं द्वादशीं चेत्युभयं वर्धते यथा ॥ ८३ ॥

तदा पूर्वदिनं त्याज्यं स्मार्तैर्ग्राह्यं परं दिनम् ।

एकादशीमात्रवृद्धौ गृह्यत्योर्व्यवस्थितिः ॥ ८४ ॥

उपोष्या गृहिभिः पूर्वा ऋतिभिस्तूत्रा तिथिः ।

द्वादशीमात्रवृद्धौ तु शुद्धाविद्धे व्यवस्थिते ॥ ८५ ॥

शुद्धा पूर्वात्तरा विद्धा स्मार्तनिर्णय ईदृशः ।

अथ स्मार्तनिर्णयः—एकादशीति । संपूर्णैकादशी यत्र प्रभाते पुनरेक सा । तत्रोपोष्याः परस्य पुण्याः परतो द्वादशी यदीति गरुडपुराणात् ॥ ८३ ॥

एकादशीमात्रेति । प्रथमेऽहनि संपूर्णा व्याप्याहोरात्रसंयुता । द्वादश्यां च तथा तात दृश्यते पुनरेव सा । पूर्वा कार्या गृहस्थैस्तु यतिभिश्चोत्तरा विभो । इति स्कन्दपुराणात् ॥ ८४ ॥

द्वादशीमात्रेति । चेत्स्यादेकादशी विष्णौ द्वादशी परतः स्थिता । उपोष्यैकादशी । तत्र यदीच्छेत्परमं पदम् । इति नारदवचनात् । एवं शुद्धाभेदा व्यवस्थिताः । विद्धाधिकायामप्येकादशीमात्राधिक्ये तु प्रचंताः—एकादशी विवृद्धा चेच्छुद्धे कृष्णे विशेषतः । उत्तरां तु यतिः कुर्यात्पूर्वामुपवसेद्गृहीति । न चैतद्वाक्यं शुद्धाधिक्ये चरितार्थमिति शङ्कनीयम् । बाधकाभावेन विद्धाधिक्येऽपि तद्वचनप्रवृत्तेर्निवृत्तमित्युक्तव्यवसात् । द्वादश्याधिक्ये तु परेशुरुपवासः । तदाह व्यासः—एकादशी यत्र लुप्ता परतो द्वादशी भवेत् । उपोष्या द्वादशी तत्र यदीच्छेत्परमां गतिमिति । उभयाधिक्येऽपि परेशुरुपवासः—एकादशीं दिशा युक्तां वर्धमाने विवर्जयेत् । क्षयमाभीक्ष्ण्ये रुद्रे कुर्वीत दशमीयुताम् । उभयानाधिक्ये तु नास्ति संदेहः । तदेवं स्मार्तनिर्णयसंग्रहः—एकादशीद्वादश्याोरुभयोर्वृद्धौ परेशुरुपवासः । द्वयोरप्यवृद्धौ पूर्वेशुः । एकादशीमात्रवृद्धौ गृह्यतिव्यवस्था । द्वादशीमात्रवृद्धौ शुद्धा पूर्वा विद्धा तु परेति ॥ ८५ ॥ ८६ ॥

अथाधिकारी निरूप्यते । तत्र कर्मपुराणे—एकादश्यां न भुञ्जीत पक्ष्योरुभयोरपि । वानप्रस्थो यत्तिश्चैत्र शुक्लामेव सदा गृहीति । तेन गृहस्थस्य शुक्लैकादश्यामेवोपवासः । नैमित्तिककाम्यौ तु कृष्णायामपि कार्यौ । तत्र नैमित्तिकः स्मृत्यन्तरे—शयनीबोधनीमध्ये या कृष्णैकादशी भवेत् । सैवोपोष्य गृहस्थेन नान्या कृष्णा कदाचनेति । काम्यस्तु मात्स्ये—एकादश्यां तु कृष्णायामुपोष्य विधिवन्नरः । पुत्रनाशुः सृष्टिं च सासृज्यं च स गच्छति । तथा दिनक्षयेऽपि पुत्रवद्गृहस्थस्योपवासो निषिद्धः । तथा च पितामहः—एकादश्यां क्षयदिन उपवासं

करोति यः । तस्य पुत्रा विन्ध्यन्ति मघायां पिण्डहो यथेति । अतश्च तत्र किञ्चिद्भक्षणेषुम् ।

उपवासनिषेधे तु किञ्चिद्भक्ष्यं प्रकल्पयेत् ।

न दुष्यत्युपवासेम उपवासफलं लभेत् ॥

इति वायुपुराणात् । तच्च तत्रैवोक्तम्—नक्तं हविष्यान्नमनोदनं वा फलं तिळाः क्षीरमथाम्बु चाऽऽज्यम् । यत्पञ्चगव्यं यदि वाऽपि वायुः प्रशस्तमत्रोत्तरमुत्तरं चेति । तथा मार्कण्डेये—नारी खल्वननुज्ञाता भर्त्रा पित्रा सुतेन वा । निष्फलं तु भवेत्तरया यत्करोति व्रतादिकमिति । तथा मनुः—पुष्पालंकारवस्त्राणि गन्धधूपानुलेपनम् । उपवासे न दुष्यन्ति दन्तधावनमञ्जनमिति । मुख्योपवासासामर्थ्यं सर्वेषामुपकल्पो मार्कण्डेयपुराणे—एकभक्तेन नक्तेन तथैवायान्वितम् च । उपवासेन दानेन न निर्दादाशिको भवेदिति । दानं चोक्तं स्पृश्यन्तरे—उपवासासामर्थ्यश्चेदेकं विप्रं तु भोजयेत् । तावद्धनादि वा दद्याद्भक्त्या तद्द्विगुणं भवेदिति । सर्वथैवाशक्तौ विष्णुरहस्ये—असामर्थ्ये शरीरस्य व्रते च समुत्थिते । कारयेद्धर्मपत्नीं वा पुत्रं वा विनयान्वितमिति । अत्र प्रसङ्गाद्भवते निषिद्धानि कथ्यन्ते । अङ्गिराः—सायमायन्तयोरह्नोः सायं प्रातश्च मध्यमे । उपवासफलं प्रेप्सुर्जगामाद्भक्तचतुष्टयमिति । बृहस्पतिरपि—दिवा निर्द्रां परान्नं च पुनर्भोजनमैथुने । क्षौद्रं कांस्यामिषं तैलं द्वादश्यामष्ट वर्जयेदिति । कूर्मपुराणेऽपि—

कांस्यं मांसं मसूरांश्च चणकान्कोरदूषकान् ।

शाकं मधु परान्नं च त्यजेदुपवसन्निव्रयम् ॥ इति ।

तथा—असकृज्जलपानं च दिवा स्वापं च मैथुनम् ।

ताम्बूलचूर्णं मांसं वर्जयेद्व्रतवासरे ॥ इति ।

वसिष्ठः—उपवासे तथा श्राद्धे न कुर्याद्दन्तधावनम् ।

दन्तानां काष्ठसंयोगो हन्ति सप्त कुलानि च ॥ इति ।

उपवासदिने श्राद्धप्राप्तौ कात्यायनः—

उपवासो यदा नित्यः श्राद्धं नैमित्तिकं भवेत् ।

उपवासं तदा कुर्यादाध्याय पितृसेवितमिति ।

श्राद्धं कृत्वा तु यो विप्रो न भुङ्क्ते पितृसेवितम् ।

हविर्देवा न गृह्णन्ति कव्यं च पितरस्तथा ॥

इति वचनाद्भोजने प्राप्ते तदनुकल्पतयाऽऽघ्राणं विधीयते । तत्र तावदनुष्ठानकमः—दशभ्यामेकभक्तं कृत्वा दन्तधावनं कुर्यात् ।

दशभ्यामेकभुम्भूत्वा स्वादयेद्दन्तधावनम् ॥ इति स्मरणात् ।

ततो दशमीरात्रौ नियमग्रहणम्—

नारदीयात् । अर्धरात्रानन्तरं दशंभीयुक्ता चेदेकादशी तदा मध्याह्नोपरि संकल्पः ।

दशम्याः सङ्गदोषेण अर्धरात्रात्परेण तु ।

वर्जयेच्चतुरो यामान्संकल्पार्चनयोः सदा ॥

इति वचनात् । द्वादशीकर्तव्यमाह कात्यायनः—

प्रातः स्नात्वा हरिं पूज्य उपवासं समर्पयेत् ।

अज्ञानतिमिरान्धस्य व्रतेनानेन केशव ॥

प्रसीद सुमुखो नाथ ज्ञानदृष्टिप्रदो भव ।

मन्त्रं जपित्वा हरये निवेशोपाषणं व्रती ॥

द्वादश्यां पारणं कुर्याद्विर्जयित्वा ह्युपोदकीमिति ।

सूतकादौ दानार्चनरहितमुपवासमात्रं कुर्यात् । तदुक्तं कर्मपुगणे—

काम्योपवासे संप्राप्ते त्वन्तरा मृतसूतके ।

तत्र काम्यव्रतं कुर्याद्दानार्चनविशर्जितम् ॥ इति ।

बराहपुराणे—

सूतके च नरः स्नात्वा प्रणम्य मनसा हरिम् ।

एकादश्यां न भुञ्जीत व्रतमेवं न लुप्यते ॥

मृतकेऽपि न भुञ्जीत एकादश्यां सदा नरः ।

द्वादश्यां तु समश्रीयाज्ज्ञात्वा विष्णुं प्रणम्य च ॥ इति ।

तत्र परित्यक्तदेवार्चनं सूतकान्ते कुर्यात् । तदुक्तं मत्स्यपुगणे—सूतकान्ते नरः स्नात्वा पूजयित्वा जनार्दनम् । दानं दत्त्वा विधानेन व्रतस्य फलमंशुते ॥ इति ।

स्त्रीणां रजोदर्शनेऽपि न व्रतत्यागः । किंतु देवार्चनाद्विरहितं सूतकादाविवोपवासमात्रं कार्यम् । तदाह पुलस्त्यः—एकादश्यां न भुञ्जीत नारी दृष्टे रजस्यपीति । ऋष्यशृङ्गोऽपि—संप्रवृत्तेऽपि रजसि न त्याज्यं द्वादशीव्रतमिति । सत्यव्रतोऽपि—आरब्धदीर्घतपसां नारीणां यद्रजो भवेत् । न तत्रापि व्रतस्य स्यादुपरोधः कदाचनेति । शुद्धचनन्तरं देवार्चनादिकं कारयेत् । तथा च स्मृतिः—स्नात्वा भर्तुश्चतुर्थेऽह्नि शुद्धिः स्यात्परिचारणे । पञ्चमेऽहनि शुद्ध्या स्यादैव पित्र्येषु कर्मणि ॥ इति ।

नित्योपवासप्रकारो विष्णुरहस्येऽभिहितः—अथ नित्योपवासी चेत्सायंप्रातर्भुञ्जिष्याम् । वर्जयेन्मतिमान्विप्रः संप्राप्ते हरिवासरे ॥ इति ।

ब्रह्मवैवर्तीये—

इति विज्ञाय कुर्वीतावश्यमेकादशीव्रतम् ।

विशेषनियमाज्ञाक्तोऽहोरात्रं भुक्तिवर्जितः ॥

नारदीयात् । अर्धरात्रानन्तरं दशमीयुक्ता चेदेकादशी तदा मध्याह्नापरि संकल्पः ।

दशम्याः सङ्गदोषेण अर्धरात्रात्परेण तु ।

वर्जयेच्चतुरो यामान्संकल्पार्चनयोः सदा ॥

इति वचनात् । द्वादशीकर्तव्यमाह काल्यायनः—

प्रातः स्नात्वा हरिं पृज्य उपवासं समर्पयेत् ।

अज्ञानतिमिरान्धस्य व्रतेनानेन कश्च ॥

प्रसीद् सुमुखो नाथ ज्ञानदृष्टिप्रदो भव ।

मन्त्रं जपित्वा हर्ये निवेद्योपापणं व्रती ॥

द्वादश्यां पारणं कुर्याद्दर्शयित्वा ह्यपोद्ग्रीमिति ।

सूतकादौ दानार्चनरहितमुपवासमात्रं कुर्यात् । तदुक्तं कर्मपुराणे—

काम्योपवासे संप्राप्तं त्वन्तरा मृतसूतके ।

तत्र काम्यव्रतं कुर्याद्दानार्चनविगर्जितम् ॥ इति ।

बराहपुराणे—

सूतके च नरः स्नात्वा प्रणम्य मनसा हरिम् ।

एकादश्यां न भुञ्जीत व्रतमेवं न लुप्यते ॥

मृतकेऽपि न भुञ्जीत एकादश्यां सदा नरः ।

द्वादश्यां तु समश्रीयाज्ज्ञात्वा विष्णुं प्रणम्य च ॥ इति ।

तत्र परित्यक्तदेवार्चनं सूतकान्ते कुर्यात् । तदुक्तं मत्स्यपुराणे—सूतकान्ते नरः स्नात्वा पूजयित्वा जनार्दनम् । दानं दत्त्वा विधानेन व्रतस्य फलमेभ्युते ॥ इति ।

स्त्रीणां रजोदर्शनेऽपि न व्रतत्यागः । किंतु देवार्चनाद्विरहितं सूतकादाविवोपवासमात्रं कार्यम् । तदाह पुलस्त्यः—एकादश्यां न भुञ्जीत नारी दृष्टे रजस्यपीति । ऋष्यशृङ्गोऽपि—संप्रवृत्तेऽपि रजसि न त्याज्यं द्वादशीव्रतमिति । सत्यव्रतोऽपि—आरुष्यदीर्घतपसां नारीणां यद्रजो भवेत् । न तत्रापि व्रतस्य स्यादुपरोधः कदाचनेति । शुद्धचनन्तरं देवार्चनादिकं कारयेत् । तथा च स्मृतिः—स्नात्वा भर्तुश्चतुर्थेऽह्नि शुद्धिः स्यात्परिचारणे । पञ्चमेऽहनि शुद्धा स्याद्वैवे पित्र्ये च कर्मणि ॥ इति ।

नित्योपवासप्रकारो विष्णुरहस्येऽभिहितः—अथ नित्योपवासी चेत्सायंप्रातर्भुञ्जिष्याम् । वर्जयेन्मतिमान्विप्रः संप्राते हरिवासरे ॥ इति ।

ब्रह्मवैवर्तये—

इति विज्ञाय कुर्वीतावश्यमेकादशीव्रतम् ।

विशेषनियमाश्चोऽहोरात्रं भुक्तिवर्जिनः ॥

निगृहीतेन्द्रियः श्रद्धासहायो विष्णुतत्परः ।

उपोष्यैकादशीं पापान्मुच्यते नात्र संशयः ॥ इति ।

यदा द्वादश्यां श्रवणनक्षत्रं तदा शुद्धैकादशीमपि परित्यज्य द्वादश्यामेवो-  
पवसेदित्याह—

श्रवणेन युता चेत्स्याद्द्वादशी सा हि वैष्णवैः ॥ ८६ ॥

स्मार्तैश्चोपोषणीया स्यात्त्यजेदेकादशीं तदा ।

उपवासव्रतादन्यव्रते सार्धमुहूर्तकैः ॥ ८७ ॥

सप्तभिर्दशमीविद्धामेतभिकादशीं त्यजेत् ।

श्रवणेनेति । तथा च नारदीय—शुक्ला वा यदि वा कृष्णा द्वादशी श्रव-  
णान्विता । तयोरेवोपवासः स्यात् त्रयोदश्यां च पारणम् ॥ इति ।

तयोः शुक्लकृष्णद्वादशयोः । एन्नोपवासद्वयासमर्थं प्रति । समर्थस्तूपवा-  
सद्वयं कुर्यात् । तदा च जलप्राशनेन पारणम् । अपोऽश्रान्ति तन्नेवाशितं नैवानशि-  
तमिति श्रुत्या जलप्राशनस्याशितानशिताभयरूपतयोक्तेः । यदा च पारणादिने कला-  
मात्रं दण्डमात्रं दण्डद्वयं वा द्वादशी तदा तन्मध्य एव पारणा कार्या । तदुक्तं  
नारदीये—अल्पायामथ विप्रेन्द्र द्वादश्यामरुणोदये । स्नानार्चनक्रियाः कार्या दान-  
होमादिसंयुताः । महाहानिकरी ह्येषा द्वादशी लङ्घिता नरैः । करोति धर्महर-  
णमस्नातेव सरस्वती । स्कान्देऽपि—यदा भवेदतीवाल्पा द्वादशी पारणादिने ।  
उषःकाले द्वयं कुर्यात्प्रातर्माध्याह्निकं च तदिति । उपवासेति । तथा च द्वाद-  
शीकल्पे—पूर्णाविद्धां दिनार्धेन नन्दां पूर्णामपि त्यजेत् । यदीच्छेदात्मसंतानं  
नियमेषु चतुर्ष्वपि । नोपोषितं च नक्तं च नैकभक्तमयाचितम् । नन्दायां पूर्णवि-  
द्धायां कुर्यादैश्वर्यमोहितः ॥ इति । दिनार्धेन सार्धसप्तमुहूर्तैरित्यर्थः । अत एव  
दिकृपश्चदशभिस्तथेति प्रागुदाहृतम् । इतो न्यूनवेधे तु तिथ्यन्तरवन्मध्याह्नादिव्याप्त्या  
निर्णय इति संक्षेपः ॥ ८६ ॥ ८७ ॥ इति माध्वीयकारिकाविवरण एकादशीनिर्णयः ॥

द्वादशी पूर्वाविद्धैव व्रतेषु निखिलेष्वपि ॥ ८८ ॥

शुक्ला त्रयोदशी पूर्वा, परा कृष्णा त्रयोदशी ।

अलाभे साऽपि पूर्वैव पराऽनङ्गत्रयोदशी ॥ ८९ ॥

या शुक्ला गृह्यते पूर्वा, गृह्यते साऽऽराह्णिकी ।

अथ द्वादशीनिर्णयमाह—द्वादशी पूर्वविद्धेति । रुद्रेण द्वादशी युक्तेति युगवा-  
क्यादित्यर्थः । अथ श्रवणद्वादशीनिर्णयः । अत्र द्वादश्या अल्पश्रवणयोगेऽपि श्रव-  
णद्वादशीप्रयुक्तमुपवासादि भवति । द्वादशी श्रवणस्पृष्टा कृत्स्ना पुण्यतमा तिथिः । न तु सा

तेन संयुक्ता तावत्येव प्रज्ञस्यते ॥ इति । तत्र विद्वाधिकाया दिनद्वयेऽपि श्रवणयोग एकादशीयुता ग्राह्या । द्वादशीश्रवणस्पृष्टा स्पृशेदेकादशीं यदा । स एष वैष्णवो योगो विष्णुशृङ्खलसंज्ञितः । उपोष्य विधिवत्तत्र नरः संक्षीणाकिल्बिषः । प्राप्नोत्यनुपमां सिद्धिं पुनरावृत्तिदुर्लभामिति मात्स्यात् । तन्त्रेण च तदैकादशीद्वादशीप्रयुक्तमुपवासद्वयम् । तत्रैव यदा श्रवणमेकादशीं स्पृष्ट्वा द्वादशीं स्पृशति तदाऽतिप्राशस्त्यमुक्तं नारदीये—संस्पृश्यैकादशीं राजनद्वादशीं यदि संस्पृशेत् । श्रवणं ज्योतिषां श्रेष्ठं ब्रह्महत्यां व्यपोहतीति । यदा शुद्धाधिका दिनद्वयेऽपि श्रवणयोगः । स चात्तरदिन एव उदयकालीनस्तदोत्तरा ग्राह्या । तथा च बृहन्नारदीये—उदयव्यापिनी ग्राह्या श्रवणद्वादशी व्रत इति । यदा तु द्वादश्याः श्रवणयोग एव नास्ति किंत्वेकादश्यामेव तदा तस्यामपि श्रवणद्वादशीप्रयुक्तं व्रतं कार्यम् । तदुक्तं नारदीये—यदा न प्राप्यते ऋक्षं द्वादश्यां वैष्णवं कश्चित् । एकादशी तदोपोष्या पापघ्नी श्रवणान्वितेति । विद्वाधिकाया अप्युत्तरदिने श्रवणयोगाभावे श्रवणयोगवती विद्वाऽपि ग्राह्या । दशम्यैकादशी यत्र सा नोपोष्या भवोत्तिथिः । श्रवणेन तु संयुक्ता सा शुभा सर्वकामदेति वह्निपुराणात् । तदाऽप्येकादश्युपवासस्य तेन सह तन्त्रमेव । यदा त्वेकादशीद्वादश्युपवासौ द्वौ दिनभेदेन प्राप्नुतस्तत्र शक्तेन द्वयमपि कर्तव्यम् । एकादशीमुपोष्यैव द्वादशीं समुपोषयेत् । न तत्र विधिलोपः स्यादुभयोर्देवतं हरिरिति भविष्योक्तः । यस्तु द्वादश्यन्तर उपक्रान्तकतिचिद्वर्षव्यापिश्रवणद्वादशीव्रतप्रयोग उपवासद्वयासामर्थ्यनिश्चयात्कृतैकादशीव्रतसंकल्पः पश्चात्तत्रासमर्थः स संकल्पं तमेकादश्युपवासं विधाय श्रवणद्वादश्यां तत्प्रयुक्तं विष्णुपूजादि विधाय भुञ्जीत । संकल्पबाधप्रसङ्गाच्छेषिविराधप्रसङ्गाच्च । तदुक्तं मात्स्ये—द्वादश्यां शुक्लपक्षे तु नक्षत्रं श्रवणं यदि ।

उपोष्यैकादशीं तत्र द्वादश्यां पूजयेद्धरिम् ॥ इति ।

हरिपूजामेव कुर्यान्नतृपवासमित्यर्थः । उपवासप्रकरणे तदङ्गहरिपूजायाः प्राप्तत्वादेव तद्विधिवैयर्थ्यात् । यस्तु तादृशः प्रागेव निश्चितोपवासद्वयासामर्थ्यः स काम्यं नित्यस्य बाधकमिति न्यायेन श्रवणद्वादश्यामेवोपवासं कुर्यात् । तदुक्तं नारदीये—

उपोष्य द्वादशीं पुण्यां वैष्णवक्षेण संयुताम् ।

एकादश्युद्धवं पुण्यं नरः प्राप्नोत्यसंशयम् ॥

वाजपेये यथा योगे कर्महानोऽपि दीक्षितः ; सर्वं फलमवाप्नोति अस्नातोऽप्यहुतोऽपि सन्निति । तथा तत्रैवोपसंहारग्रन्थे—

एवमेकादशीं भुक्त्वा द्वादश्यां समुपोषणात् ।

पूर्ववासरजं पुण्यं सर्वं प्राप्नोत्यसंशयम् ॥ इति ।

श्रवणद्वादशीयोगे बुधवारो यदा भवेत् । अत्यन्तमहती नाम द्वादशी सा प्रकीर्तितेति विष्णुवर्मोत्तरात् । भाद्रेऽत्यन्तफलप्रदा—

मासि भाद्रपदे युक्ते द्वादशी श्रवणान्विता ।  
 अत्यन्तमहती तस्यां दत्तं भवति चाक्षयम् ॥  
 इति स्कान्दात् । तस्यां संगमस्नानादि कार्यम् ।  
 स्नानं जप्यं तथा दानं होमः श्राद्धं सुरार्चनम् ।  
 सर्वमक्षय्यफलदं तस्यां भृगुकुलोद्भव ॥  
 तस्मिन्नेव दिने यस्तु स्नातः क्वचनसंगमे ।  
 स गङ्गास्नानजं राम फलं प्राप्नोत्यसंशयम् ।  
 श्रवणे संगमाः सर्वे परपुष्टिप्रदाः सदा ।  
 विशेषाद्द्वादशीयुक्ते बुधयुक्ते विशेषतः ॥  
 इति विष्णुधर्मोत्तरात् ॥ ८८ ॥ इति माधवीयकारिकाविवरणे द्वादशीनिर्णयः ॥  
 अथ त्रयोदशीनिर्णयमाह— शुक्रेति ।

त्रयोदशी प्रकृतव्या द्वादशीसहिता मुने ।  
 इति ब्रह्मवेवर्तात् । इदं च शुक्लत्रयोदशीविषयमेव ।  
 षष्ठ्यष्टमी अमावास्या कृष्णपक्षे त्रयोदशी ।  
 एताः परयुताः पूज्याः पराः पूर्वयुतास्तथा ॥  
 इति निगमे कृष्णत्रयोदश्याः परविद्धत्वेनोक्तेः । अलाभ इति । द्वितीय-  
 दिने त्रिमुहूर्तालाभं । साऽपि कृष्णाऽपि । अनङ्गत्रयोदशी मार्गशीर्षशुक्लत्रयोदशी  
 पूर्वा । अनङ्गत्रयोदशी रम्भा उपोष्याः पूर्वसंयुता इति विशेषतोऽपि संवर्तोक्तेः । ८९ ।  
 या शबलेति । त्रयोदशी प्रकृतव्या या भवदापराह्णिकीति स्कान्दादित्यर्थः ।  
 इति माधवीयकारिकाविवरणे त्रयोदशीनिर्णयः ॥

चतुर्दशयुत्तरा शुक्ला पूर्वा लृष्णा चतुर्दशी ॥ ९० ॥

उदये द्विमुहूर्ताऽपि ग्राह्याऽनन्तव्रते तिथिः ।

शुक्लाऽपि रात्रियुक्ता स्याच्चैत्रश्रावणमासयोः ॥ ९१ ॥

शुक्ला सर्वाऽपि पूर्वैव यदि स्यादापराह्णिकी ।

प्रदोषे वा निशीथे वा द्वयोर्वा याऽस्ति सा भवेत् ॥ ९२ ॥

शिवरात्रिव्रते तत्र द्वयोः सत्ता प्रशस्यते ।

तदभावे निशीथैकव्याप्ताऽपि परिगृह्यताम् ॥ ९३ ॥

तस्याश्वासंभवे ग्राह्या प्रदोषव्यापिनी तिथिः ।

तिथ्यन्ते पारणं यामत्रयादर्वाक्समापने ॥ ९४ ॥

अन्यथा पारणं प्रातरन्यतिथ्युपवासवत् ।

पूर्वविद्धैव सावित्रीव्रते पञ्चदशी तिथिः ॥ ९५ ॥

नाड्योऽष्टादश भूतस्य स्युश्चेत्तत्र परेऽहनि ।

अथ चतुर्दशीनिर्णयमाह—चतुर्दश्यन्तरेति । चतुर्दश्या च पूर्णिमेति युग्म-  
वाक्यात् । कृष्णपक्षेऽष्टमी चैव कृष्णपक्षे चतुर्दशी । पूर्वविद्धा तु कर्तव्या पर-  
विद्धा न कर्हिचिदित्यापस्तम्बवचनाच्चेत्यर्थः ॥ ९० ॥

उदय इति । भाद्रपदशुक्लचतुर्दश्यामनन्तवाम् । तत्र मध्याह्नव्यापिनी ग्राह्या ।

मध्याह्ने भोज्यवेलायां समुत्तरि सरित्ते ।

ददर्श शीला सा स्त्रीणां समूहं रक्तवाससाम् ॥

चतुर्दश्यामर्चयन्तं भक्त्या दत्तं पृथक्पृथगितिहासदर्शनादिति केचिच्चन्निरासार्थ-  
मिदमुच्यते । दैवे ह्यौदयिकी ग्राह्यति वचनेन युग्मशास्त्रादिभिश्चोदयव्यापिन्यास्त्रि-  
मुहूर्ताया द्विमुहूर्ताया वा ग्रहणमुचितम् । इतिहासे तु मध्याह्नस्य विधानाभावात्तत्कल्पनस्य  
च प्रत्यक्षवचनविरोधेऽनुचितत्वादिति भावः । क्वचिदपवादमाह—शुक्लाऽपीति । मधोः श्राव-  
णमासस्य शुक्ला या तु चतुर्दशी । सा रात्रिव्यापिनी ग्राह्या परा पूर्वाह्णगामिनीति  
बौधायनोक्तेः । परा मासान्तरवर्तिनी शुक्लचतुर्दशीत्यर्थः । पूर्वदिनेऽपराह्णव्यापित्वे  
शुक्लचतुर्दश्यपि पूर्ववेत्यर्थः । तदुक्तं स्कान्दे—

चतुर्दशी च कर्तव्या त्रयोदश्या यता विभो ।

मम भक्तैर्महाबाहो भवेद्या चाऽऽपराह्णिकी ॥

दर्शविद्धा न कर्तव्या राकाविद्धा कदाचनेति । अत्र मम भक्तुरिति लिङ्गा-  
च्छिवचतुर्दशीविषयत्वं द्रष्टव्यम् । अथ शिवरात्रिनिर्णयमाह—प्रदोषे वन्ति । त्रयो-  
दश्यस्तगे सूर्ये चतसृष्वेव नाडिषु । भूतविद्धा तु या तत्र शिवरात्रिव्रतं चरे-  
दिति वायुपुराणात् । प्रदोषव्यापिनी ग्राह्या शिवरात्रिचतुर्दशी । रात्रौ जागर्णं  
यस्मात्तस्मात्तां समुपोषयेदिति स्मरणाच्च । निशीथवेधो नारदीये—

अर्धरात्रयुता यत्र माघकृष्णचतुर्दशी ।

शिवरात्रिव्रतं तत्र सोऽश्वमेधफलं लभेत ॥ इति ।

तथा—माघकृष्णचतुर्दश्यामादिदेवो महानाशि ।

शिवलिङ्गतयोद्भूतः कोटिसूर्यसमप्रभः ॥

तत्कालव्यापिनी ग्राह्या शिवरात्रिव्रते तिथिरितीशानसंहितोक्तेश्च । एवं  
सत्येकस्मिन्नेव प्रदोषनिशीथोभयव्यापिनी तत्र व्रतं कार्यम् । दिनद्वयेऽयुभय-  
व्याप्तिस्तद्भावश्चासंभवी । यदा पूर्वद्युनिशीथव्याप्तिः परेद्युश्च प्रदोषव्याप्तिस्तत्र त्रयो-  
दशीयोगस्य प्रशस्तत्वात्पूर्वेव । तदुक्तं स्कान्दे—

जन्माष्टमी रोहिणी च शिवरात्रिस्तथैव च ।

पूर्वविद्धैव कर्तव्या शिवरात्रिः शिवप्रियैरिति ॥

यदा पूर्वद्युनिशीथादूर्ध्वं प्रवृत्ता चतुर्दशी परेद्युः प्रदोषव्याप्तेरेकस्याः सद्भा-  
वाच्च परविद्धैव ग्राह्या । एतदभिप्रेत्य स्मर्यते—माघासिते भूतदिनं कदाचिदुपैति  
योगं यदि पञ्चदश्या । जयाप्रयुक्तां न तु जातु कुर्याच्छिवस्य रात्रिं प्रियकृच्छि-

वस्येति । यदा पूर्वद्युः प्रदोषाद्धूर्ध्वं प्रवृत्ता चतुर्दशी परेद्युः क्षयवशात्प्रदोषात्पूर्वमेव समाप्ता तदा पूर्वद्युरेव निशीथव्याप्तत्वाद्ग्राह्या । एवं च दिनद्वयेऽपि निशीथव्याप्तौ तदव्याप्तौ च प्रदोषव्याप्तिर्नियामिका । तथा दिनद्वयेऽपि प्रदोषव्याप्तौ तदव्याप्तौ च निशीथव्याप्तिर्नियामिका । एकैकस्मिन्दिने एकैकव्याप्तौ जयायोगो नियामक इति । पारणानिर्णयमाह—तिथ्यन्त इति ।

कृष्णाष्टमी स्कन्दषष्ठी शिवरात्रिचतुर्दशी ।

एताः पूर्वयुताः कार्यास्तिथ्यन्ते पारणं भवेत् ।

इति स्कान्दवचनस्य, उपोषणं चतुर्दश्यां चतुर्दश्यां च पारणम् ।

कृतैः सुकृतलक्ष्मैश्च लभ्यते वाऽथवा न वा ॥

इत्यस्य चेवं व्यवस्था इत्यर्थः ॥ ९१ ॥ ९२ ॥ ९३ ॥ ९४ ॥ इति माधवीयकारिकाविवरणे चतुर्दशीनिर्णयः ॥

अथ पञ्चदशीनिर्णयमाह—पूर्वविद्वैवेति ।

भूतविद्धा न कर्तव्या अमावास्या च पूर्णिमा ।

वर्जयित्वा मुनिश्रेष्ठाः सावित्रीव्रतमुत्तममिति ब्रह्मवैवर्तात् ॥ ९५ ॥

यदा त्वष्टादशघटिका चतुर्दशी तदा सावित्रीव्रतेऽपि परैवेत्याह—नाड्य इति । भूतोऽष्टादशनाडीभिर्दूषयत्युत्तरां तिथिमिति वचनादिति भावः ।

व्रतान्तराणि सर्वाणि परेऽहन्यपि सर्वदा ॥ ९६ ॥

श्राद्धेऽपराहणकालीनो दर्श आब्दिकवन्मतः ।

दिनद्वयेऽप्येकदेशवृत्तौ ग्राह्यो महत्त्वतः ॥ ९७ ॥

तुल्यत्वं चैकदेशे चेत्क्षये पूर्वाऽन्यथोत्तरः ।

कृत्स्नव्याप्तौ द्वयोरहनोरुत्तरास्तित्थिवृद्धितः ॥ ९८ ॥

साग्न्यनग्निव्यवस्था स्यान्स्यान्न चैदपराहणयोः ।

पूर्वेद्युः साग्निकाः कुर्युरुत्तरद्युर्निरग्निकाः ॥ ९९ ॥

पर्वप्रतिपदोः संधिर्मध्याह्ने वा ततः पुरा ।

अन्वाधानं पूर्वदिने यागः संधिदिने भवेत् ॥ १०० ॥

ऊर्ध्वं मध्याह्नतः संधावन्वाधानं हि तद्दिने ।

इष्टिं परदिने कुर्यादन्यो वाजसनेयिनः ॥ १०१ ॥

यस्तु वाजसनेयी स्यात्तस्य संधिदिनात्पुरा ।

न क्वाप्यन्वाहितः किंतु सदा संधिदिने हि सा ॥ १०२ ॥

संधिश्चेत्सङ्गवाद्धूर्ध्वं प्राक्चेदावर्तनाद्भवेः ।

सा पौर्णमासी विज्ञेया सद्यस्कालविधौ तिथिः ॥ १०३ ॥

व्रतान्तराणि तु परविद्धायामेवेत्याह—व्रतान्तराणीति ॥ ९६ ॥ इति माधवी-  
यकारिकाविवरणे पञ्चदशीनिर्णयः ॥

अथ श्राद्धदर्शननिर्णयमाह—श्राद्ध इति । अपराह्लः पितृणामिति वचनादित्यर्थः ।  
दिनद्वयेऽपीति । अपराह्णैकदेशे दिनद्वयेऽपि प्रवृत्ताऽधिकैकदेशव्यापिनी ग्राह्येत्यर्थः ॥ ९७ ॥

एकदेशसमव्याप्तावाह—तुल्यत्वं चेदिति । सर्वादिवचनादित्यर्थः । कुस्नेति ।  
दिनद्वयेऽपि सकलापराह्णव्याप्तौ तिथिवृद्धिवशाद्दुत्तरेत्यर्थः ॥ ९८ ॥

सामीति । उभयत्राप्यपराहणस्पर्शाभावे साम्निकान्मिकव्यवस्था भवेत् । तामिव  
दर्शयति—पूर्वेद्युरिति । तदाह जाबालिः—अपराह्णद्वयाव्यापी यदि दर्शस्तिथिक्षये ।  
आहिताग्नेः सिनीवाली निरग्न्याद्द्रः कुहूर्मतेति । सिनीवाली दृष्टचन्द्रा पूर्वेव ।  
कुहूर्नष्टचन्द्रा, उत्तरेत्यर्थः । निरग्न्यादेरित्यादिपदात्स्त्रीशूद्रादेरपि ग्रहणम् । तथा च  
लौगाक्षिः—सिनीवाली द्विजैः कार्या साम्निकैः पितृकर्मणि । स्त्रीभिः शूद्रैः पृथक्कार्या  
तथा चान्निकैर्द्विजैरिति ॥ ९९ ॥ इति माधवीयकारिकाविवरणे दर्शननिर्णयः ॥

अथेष्टौ पर्वनिर्णयमाह—पर्वेति । अन्वाधानमग्निपरिग्रहरूपो यागारम्भः । पूर्वेद्युरग्निं  
गृह्णात्युत्तरमहर्ष्यजतीति शतपथश्रुतेः । संधिपूर्वापरकाले यागप्रयोगः । अत एव  
बोधायनः—

सूक्ष्मत्वात्संधिकालस्य संधेर्विषय उच्यते ।

सामीप्यं विषयं प्राहुः पूर्वेणाप्यपरेण वा ॥ इति ।

एवं च—त्रींशानौपवस्तस्य यागस्य चतुरो विदुः । द्वावंशानुत्सृजे-  
दन्त्यौ यागे च व्रतकर्मणीति लौगाक्षिवचनात्पर्वणोऽशत्रयमौपवस्तस्यान्वाधानरूपस्य  
कालः । यागस्य च चत्वारोऽशाः, पर्वचतुर्थांशमारभ्य प्रतिपदशत्रयं कालः ।  
अन्वाधाने पर्वचतुर्थांशो वर्ज्यः । यदा पर्वप्रतिपदौ संपूर्णे तदा नैव संदेहः । स्पष्टत्वे  
तु लौगाक्षिः—पूर्वाह्णे वाऽथ मध्याह्ने यदि पर्व समाप्यते । उपोष्य सत्र पूर्वेद्यु-  
स्तदहर्थाग इष्यते । अपराह्णेऽथवा रात्रौ यदि पर्व समाप्यते । उपोष्य तस्मि-  
न्नहनि श्वोभूते याग इष्यत इति । उपोष्यान्वाधायेत्यर्थः । अत्र मध्याह्नादिशब्दा यौजि-  
काः, नतु पञ्चधाभागाश्रयणन पारिभाषिकाः । तेनाहो मध्यो मध्याह्न इति येने-  
नाऽऽवर्तनं मध्याह्नशब्दार्थः । तत्पूर्वोत्तरभागौ पूर्वाह्णापराह्णशब्दार्थौ ज्ञेयौ । अयं  
च निर्णयो माध्यंदिनीयभिन्नानामित्याह—अन्य इति । वाजसनेयिभिन्न इत्यर्थः  
॥ १०० ॥ १०१ ॥

वाजसनेयिनं प्रत्याह—यस्त्विति । अत एव तद्वाप्यार्थसंग्रहकारः—अध्वंदिना-  
त्स्याद्गृहीह यस्मिन्प्राक्पर्वणः संधिरियं तृतीया । सा स्वर्षिका वाजसनेयिमत्या

तस्यामुपोष्याथ परेद्युरिष्टिः । आवर्तनादूर्ध्वमस्तमयाद्वर्गाग्यदा संधिर्भवति तदाऽहःसंधिमती तिथिः प्रथमा । रात्रौ संधिश्रेत्सा तिथिर्द्वितीया । ते उभे अपेक्ष्य पूर्वाह्णे संधिमती पर्व-  
तिथिस्तृतीया खर्विका भवति । तस्यां तृतीयतिथौ पर्वकालस्याल्पत्वात्सा खर्विकाऽल्पे-  
त्बुध्यते । शाखान्तराध्यायिनामीदृशे विषये पूर्वद्युरन्वाधानादिकं संधितिथाधिष्टिः ।  
वाजसनेयिनां तु संधितिथावन्वाधानमुत्तरतिथाधिष्टिः । एवं सति वाजसनेयिनां  
न क्वापि संधिदिनात्पूर्वेद्युरन्वाधानादिकमस्ति । सोऽयं विशेषः । आवर्तने ततः पुरा वा यदा  
संधिर्भवति तदा वाजसनेयिव्यतिरिक्तानां पर्वचतुर्थीश इष्टिः प्राप्नोति । तत्र विशेषमाह  
गार्ग्यः—प्रतिपद्यप्रविष्टायां यदि चेष्टिः समाप्यते । पुनः प्रणीय कृत्स्नेष्टिः कर्तव्या याग-  
वित्तमैरति । नन्वपराह्णे संधौ प्रतिपच्चतुर्थाशस्य यागकालत्वं प्राप्नोति । तच्च  
प्रतिषिद्धम् ।

न यष्टव्यं चतुर्थेऽंशे यागैः प्रतिपदः क्वचित् ।

रक्षांसि तद्धि लुम्पन्ति श्रुतिरेषा सनातनी ॥

इति स्मृतेः । अतस्तादृशे विषये याग एव लुप्येतेति चेन्मैवम् । वृद्धशातात-  
षेन प्रातिप्रसवाभिधानात्—संधिर्यथापराह्णे स्याद्भागं प्रातः परेऽहनि । कुर्वाणः प्रति-  
पद्भागे चतुर्थेऽपि न बुध्यतीति । एवं तर्हि तन्निषेधो निर्विषयः स्यादिति चेत् ।  
मैवम् । सबस्कालविषये चरितार्थत्वात् । तदाह कात्यायनः—संधिश्रेत्संगवा-  
दूर्ध्वं प्राक्पर्यावर्तनाद्भवेः । सा पौर्णमासी विज्ञेया सद्यस्कालविधौ तिथिरिति ।  
अनेन संधिदिनात्पूर्वेद्युः प्रातमन्वाधानं संधिदिन उत्कृष्यते । तदेतदाह—संधि-  
श्रेदित्यादि ॥ १०२ ॥ १०३ ॥

संधिनिर्णयश्च न यथास्थितरीत्या किंत्वन्यथेत्याह—

वृद्धिः प्रतिपदो याऽस्ति तदर्धं पर्वणि क्षिपेत् ।

क्षयस्यार्धं तथा क्षिप्त्वा संधिर्निर्णयितां सदा ॥ १०४ ॥

बोधायनमते दर्शश्राद्धं चेष्टिर्विशिष्यते ।

द्वितीया त्रिमुहूर्ता चेत्प्रतिपद्यापराह्णिकी ॥ १०५ ॥

अन्वाधानं चतुर्दश्यां दर्शे स्वल्पेऽपि कारयेत् ।

दर्शश्राद्धं तथा कार्यमिति बोधायनोदितम् ॥ १०६ ॥

इष्ट्यादिविकृतिः सर्वा पर्वण्येवेति निर्णयः ।

पञ्चमे तु प्रकरणे पूर्वार्धे भादिर्निर्णयः ॥ १०७ ॥

उत्तरार्धे कालभेदात्कर्मभेदोपदेशनम् ।

यस्मिन्नस्तमियान्द्धानुस्तन्नक्षत्रमुपोषणे ॥ १०८ ॥

मुरुथं तस्यासंभवे तु ग्रहीतव्यं निशीथयुक् ।

वृद्धिरिति । तिथेः परस्या घटिकास्तु याः स्युर्न्यूनास्तथैवाभ्यधिकाश्च तासाम् । अर्धं वियोज्यं च तथा प्रयोज्यं ह्रासे च वृद्धौ प्रथमं दिने तद्विनि वचनादि-त्यर्थः । अमावास्यायां विशेषमाह शातातपः—द्वितीया त्रिमुहूर्ता चेतप्रतिपद्याऽऽपराहणिकी । अन्वाधानं चतुर्दश्यां परतः सोमदर्शनादिति ॥ १०४ ॥

सोऽयं विशेषा नाऽऽश्वलायनापस्तम्बविषयः, किंतु बोधायनमतानुष्ठापिषय इत्याह—बोधायनेति । अत एव बोधायनः—द्वितीया त्रिमुहूर्ता चेतप्रतिपद्याऽऽपराहणिकी । अन्वाधानं चतुर्दश्यां परतः सोमदर्शनात् । चतुर्दशी चतुर्यामा अमावास्या न दृश्यते । श्वोभूते प्रतिपच्चस्यात्पूर्वा तत्रैव कारयत । चतुर्दशी तु संपूर्णा द्वितीया क्षयगामिनी । चरुरिष्टिगमायां स्याद्भूते कव्यादिकी क्रिया ॥ इति । एतेषां वचनानामयमर्थः । अह्नि चतुर्दशी संपूर्णा । अस्तमयादर्वागमावास्या स्वल्पा । अत एव पूर्वापराह्व्याप्यभावाच्छ्राद्धान्वाधानाय वा पूर्वोक्तगत्या यद्यपि निमित्त-भावं न भजंत तथाऽपि प्रतिपदि द्वितीयायां सत्यां चन्द्रस्य दृश्यमानत्वात्-दर्शने चेष्टेनिषिद्धत्वात्प्रतिपद्युतायाममावास्यायामिष्टः स्वल्पामावास्योपेतायां चतुर्दश्यां श्राद्धान्वाधानादिकं कर्तव्यमिति । तथा च बोधायनेनोक्तम्—यदा चतुर्दशी यामं तुरीयमपि पूरयेत् । अमावास्या क्षीयमाणा तदेव श्राद्धमिष्यते ॥ इति । चन्द्र-दर्शनेपेतायां शुक्लप्रतिपदि यागानुष्ठाने प्रायश्चित्तमाह कात्यायनः—यजनीयेऽहनि सोमश्चे-व्वारुण्यां दिशि दृश्यते । तत्र व्याहृतिभिर्हुत्वा दण्डं दद्याद्द्विजातये ॥ इति । स्मृत्यन्तरंऽपि—अर्वागस्तमयाद्यत्र द्वितीया तु प्रदृश्यते । तत्र यागं न कुर्वीत विश्वेदेवाः पराङ्मुखाः ॥ इति । यद्दहः पश्चाच्चन्द्रमा अभ्युदेति तद्दर्शयजन्निमा-होक्तानभ्युदेतीति श्रुतिवचनं यच्चन्द्रदर्शनदिनेऽपि यागकर्तव्यताबोधकं तद्बोधाय-नातिरिक्तविषयम् ॥ १०५ ॥ १०६ ॥ इति प्रकृतिनिर्णयः ।

अथ विकृतिकालो निरूप्यते—इष्ट्यादीति । आदिना पशुयागसंग्रहः । पर्व-ण्येवेति । य इष्ट्या पशुना सोमेन यजेत सोऽमावास्यायां पौर्णमास्यां वा यजेतेति वचने द्व्यहकालकत्वस्य बाधादित्यर्थः । तत्र विशेषः कात्यायनेनोक्तः—आवर्तनात्प्रा-ग्यदि पर्वसंधिः कृत्वा तु तस्मिन्प्रकृतिं विकृत्याः । तत्रैव यागः परतो यदि स्यात्तस्मिन् विकृत्याः प्रकृतेः परेशुरिति । आवर्तने ततः पुरा वा पर्वसंधौ संधिदिने प्रकृतिं कृत्वा पश्चाद्विकृतिः कर्तव्या । यदाऽऽवर्तनात्परतः संधिस्तदा केवलवि-कृतियागः संधिदिने कर्तव्यः । प्रकृतियागस्तु संधिदिनात्परतोऽनुष्ठेय इत्यर्थः । आवर्तने ततः पूर्वकाले परकाले वा संधिरित्यंतेषु संधिदिन एव विकृतेरनुष्ठानम् । प्रकृतेस्तु पूर्वोक्तरीत्या संधिदिने परेशुर्वाऽनुष्ठानं व्यवतिष्ठत । इति विकृतिकाल-विर्णयः ॥ इति माधवीयकारिकाविवरणे चतुर्थं प्रकरणम् ॥

पञ्चमप्रकरणार्थमाह—पञ्चमे त्विति । तत्र पूर्वार्धे नक्षत्रादिनिर्णयः । आविना योगकरणसंग्रहः ॥ १०७ ॥

उत्तरार्धे तु कालभेदेन कर्मविशेषनिरूपणमित्यर्थः । यस्मिन्निति । नक्षत्रस्य दिनद्वयेऽपि सत्त्वं यस्मिन्दिनेऽस्तमयव्यापित्वं तत्र तस्मिन्निमित्तकोपवासः कार्यः । अयं मुख्यः पक्षः ॥ १०८ ॥

तदसंभवे तु निशीथव्यापि ग्राह्यमित्यर्थः । उपोषितव्यं नक्षत्रं यस्मिन्नस्तमि-  
याद्रविः । युज्यते यत्र वा गम निशीथे शशिना सहेति विष्णुधर्मोत्तरात् ।  
अस्तमयनिशीथोभययोग त्वतिप्राशस्त्यम् । एवं यदा पूर्वद्युः केवलनिशीथयोगः  
परेद्युश्च केवलस्तमययोगस्तदा परेद्युरेवोपवासः । निशीथयोगस्तु ज्योतिःशास्त्र एव  
बोध्यः, नतु लौकिकः । दिनद्वयेऽप्यस्तमययोगाभावे निशीथयोगेन पूर्वद्युरेवोपवासः ।

उपवासे यदृक्षं स्यात्तद्धि नक्तैकभक्तयोः ॥ १०९ ॥

उदये त्रिमुहूर्तस्थं नक्षत्रं व्रतदानयोः ।

दिनद्वये तथात्वे तु पूर्वं स्याद्वलवत्त्वतः ॥ ११० ॥

श्रवणं तूत्तरं ग्राह्यमुपाकरणकर्मणि ।

पित्र्ये तु तिथिवत्सर्वो नक्षत्रस्य विनिर्णयः ॥ १११ ॥

पूर्वः स्यादुपवासादावुत्तरो व्रतदानयोः ।

योगः श्राद्धे कर्मकालव्याप्तस्तु परिगृह्यताम् ॥ ११२ ॥

करणं यद्दिने तत्तु ग्राह्यं रात्रौ यदा तदा ।

दिनद्वयैकभक्ताभ्यामुपवासः प्रसिध्यति ॥ ११३ ॥

वारेषु संशयाभावाद्ग्रहीतव्यं यथास्थितम् ।

उपवास इति । उपवासे यादृशो नक्षत्रनिर्णयस्तादृश एव नक्तैकभक्तयोः ।  
नतु प्रदोषमध्याह्नव्याप्तिभ्यामित्यर्थः । उपवासे यदृक्षं स्यात्तद्धि नक्तैकभक्तयोरिति  
स्कान्दात् ॥ १०९ ॥

उदय इति । तथा च विष्णुधर्मोत्तरे—सा तिथिस्तच्च नक्षत्रं यस्याम-  
भ्युदितो रविः । तथा कर्माणि कुर्वीत ह्यासवृद्धी न कारणमिति । एतच्च  
परिशेषान्त्रताद्विषयम् । दिनद्वय इति । तथात्वे—उदयव्यापित्वे । बलवत्त्वतः  
संपूर्णाहोरात्रव्यापित्वात् ॥ ११० ॥

श्रवणं त्विति । धनिष्ठासहितं कुर्याच्छ्रावणं कर्म यद्भवेत् ।

तत्कर्म सफलं विद्यानुपाकरणसंज्ञकम् ॥ इति वचनात् ।

पित्र्ये त्विति । अपराह्णव्याप्तिषशादित्यर्थः ॥ १११ ॥

योगनिर्णयमाह—पूर्वः स्यादिति । पूर्वद्युरस्तमयव्याप्तो ग्राह्यः । निशीथमात्र-  
व्याप्तिस्तु न ग्राह्या । प्रमाणाभावात् । व्यतीपातपारणस्याहन्येव शास्त्रोक्तत्वात् ।  
केवलनिशीथव्याप्तिग्रहणे संभवायोगादिति बोध्यम् व्रतदानयोरुत्तरो ग्राह्यः । श्राद्धे  
त्वपराहणव्याप्तः ॥ ११२ ॥

करणमिति । बवबालवादिकरणानां तिथ्यर्थपरिमितत्वाद्दिनद्वयाव्यापित्वान्न संदेहः ।  
तस्माद्यस्मिन् दिने करणसद्भावस्तद्दिन एव तत्कर्म कार्यम् । यदा तु सायंसंध्या-  
मारभ्य परेद्युर्दयात्प्रागेव करणं समाप्येत तत्र कथमिति चेत् । तदा भद्राकरणो-  
क्तन्यायेन सर्वकरणेषु निर्णय इति ब्रूमः । भद्राकरणे च निर्णयो भविष्योत्तरे  
भद्राव्रते पठ्यते—यस्मिन्दिने भवेद्भद्रा तस्मिन्नहनि भारत । उपवासस्य नियमं  
कुर्यान्मारी नरोऽपि वा । यदि रात्रौ भवेद्विष्टिरेकभक्तं दिनद्वये । कार्यं तेनोपवासः  
स्यादिति पौराणिको विधिः । प्रहरस्योपरि यदा स्याद्विष्टिः प्रहरत्रयम् । उपवा-  
सस्तदा कार्यं एकभक्तं ततोऽन्यथेति । उदयादारभ्य यावदस्तमयं विष्टिसत्तार्या  
नोपवासे संदेहः । यदा तु प्रहरमात्रे विष्टिर्नास्ति तस्योपरि प्रहरत्रयं विष्टिर्भवति  
तदा कृत्स्नदिनव्याप्तेर्भद्राया अभावेऽप्येकदेशव्याप्तेः सद्भावादुपवासोऽनुष्ठेयः ।  
अन्यथेत्यनेनैकदेशव्याप्त्यभावोऽपि विवाक्षितः । तस्मिन्पक्षे समनन्तरातीतवचना-  
द्दिनद्वयेऽप्येकभक्तं कार्यम् । यस्तु भद्राव्रतं संकल्प्याहोरात्रमुपोषितुं न शक्नुयात्,  
असौ भद्रायुक्तघटिकासु भोजनं परित्यजेत् । भद्रारहितकाले भुक्त्वाऽप्युपवासान्न-  
हीयते । तथा च भविष्योत्तरे पठ्यते—

स्नातः संपूज्य तामेव ब्राह्मणं च स्वशक्तितः ।  
ततो भुञ्जीत राजेन्द्र यावद्भद्रा न जायते ।  
अथवाऽन्तेऽपि भद्रायाः कामतो वाग्यतः शुचिः ।  
न किञ्चित्भक्षयेत्प्राज्ञो यावद्भद्रा प्रवर्तते ॥ इति ।

अह्नश्चरमभागे यदा भद्राप्रवेशस्तदानीमेकदेशे भद्रायोगिनो दिवसस्य तद्व-  
त्ताहत्वाद्दशकस्य भद्राप्रवेशात्प्रागेव भोजने प्राप्ते सत्यभुक्तनैव पूजादेरनुष्ठेयत्वाद्भद्रा-  
रहितेऽपि काले तत्पूजादिकं न विरुध्यते । यदा तु भद्राया अन्ते भुङ्क्ते  
तदा कर्मकालव्याप्तिशास्त्राद्भद्रोपेतकाल एव तत्पूजादिकं कर्तव्यम् । पक्षद्वयेऽपि  
भद्रायुक्तघटिकासु न किञ्चिद्भक्षयेत् । तावतैव भद्रोपवासः पूर्यते । बवादिकरणेषु  
कस्यापि विशेषस्य शास्त्रेणानुक्तत्वाद्भद्रायां वल्लभस्य न्यायस्यातिक्रमे कारणाभावाच्चा-  
यमेव निर्णयप्रकारः सर्वोऽपि योजनीयः ॥ ११३ ॥

नच तिथिनक्षत्रयोगकरणानां पञ्चाङ्गान्तःपातिनां निर्णयं कृत्वा तदन्तःपाति-  
शास्त्रीयकर्मोपयोगी वारः कुत उपेक्ष्यत इति शङ्कनीयम् । अहोरात्रपरिमितत्वेन  
वारे संदेहाभावान् । तद्वाह—वारेष्विति । तदेवं नक्षत्रयोगकरणानि निर्णीतानि ।

आसन्ननाड्यः संक्रान्तेः पुण्याः स्नानादिकर्मसु ।

चरेषु कर्कटे पूर्वा मकरे विंशतिः पराः ॥ ११४ ॥

वर्तमाने तुलामेषे नाड्यस्तूभयतो दश ।

वृषभादौ स्थिरे पुण्याः प्राक्पश्चादपि षोडश ॥ ११५ ॥

मिथुनादौ द्विःस्वभाव उत्तराः षष्टिनाडिकाः ।

अहःसंक्रमणे रात्रावनुष्ठाननिषेधतः ॥ ११६ ॥

उक्तौ कालौ व्यवस्थाप्यौ तद्भ्रूलान्पूर्वपश्चिमौ ।

रात्रौ संक्रमणे भानोर्दिनार्धं स्नानदानयोः ॥ ११७ ॥

अथ संक्रान्तिनिर्णयते । तत्र संक्रान्तिनाम मेषादिषु द्वादशसु राशिषु क्रमेण मंचगतः सूर्यस्य पूर्वस्माद्देशरुनग्गशौ संक्रमणं प्रवेशः । तत्र च होम-  
रनानादि विहितम् । तस्य च सूक्ष्मकालेऽनुष्ठानासंभवात्कदाऽनुष्ठानमित्यत आह—  
आमन्त्रेति । तदाह देवलः—संक्रान्तिसमयः सूक्ष्मो दुर्ज्ञेयः पिशितेक्षणैः । तद्यो-  
गादप्यधश्चोर्ध्वं त्रिंशन्नाड्यः पवित्रिताः ॥ इति । एवं च संक्रान्तेः पूर्वं त्रिंशत्,  
ऊर्ध्वं च त्रिंशद्घटिकाः पुण्या इति सामान्यत उक्तम् । तत्रापि संक्रान्तिसमी-  
पनाड्यः पुण्यतमा इत्यर्थः । या याः संनिहिता नाड्यस्तास्ताः पुण्यतमाः स्मृता  
इति वचनात् । तत्र विशेषमाह—चरेष्विति । मेषादिद्वादशराशिषु चत्वारि त्रिकाणि ।  
तत्रैकैकस्मिन्निके क्रमेण चरस्थिरद्विस्वभावसंज्ञाः । तथा च मेषकर्कतुलाम-  
करास्याश्चत्वारश्चराः । तेषु मध्ये कर्कटे पूर्वा विंशतिनाड्यः पुण्याः । मकरे च  
विंशतिनाड्यः पराः पुण्याः । तुलामेषयोस्तु वर्तमाने रवावुभयतः पराः पूर्वाश्च  
दश नाड्य इत्यर्थः । मिथुनादाविति । मिथूनकन्याधनुर्मीनानां द्विःस्वभावसंज्ञा  
षडशीतिमुखसंज्ञा च । तत्रोत्तरा घटिकाः पुण्या इत्यर्थः । इदं चाहःसंक्रमण-  
विषयमित्याह—अहरिति । तत्र हेतुमाह—रात्राविति । राक्षसा सा हि कीर्तितेति  
मनुवचनाद्वात्रिसंक्रमणे दिवास्नानाद्यनुष्ठानासंभवाच्चेति भावः । उक्तौ कालौ—  
पूर्वपश्चिमौ । तद्भ्रूलान्निषेधानुसारेण व्यवस्थापनीयावित्यर्थः । तथा चास्तमय-  
प्रत्यासन्नदिवासंक्रमणे सति प्रशस्तमप्युत्तरकालं त्यक्त्वा पूर्वकाल एव ग्राह्यः । एवं  
सूर्योद्गोत्तरमेव संक्रमणे प्रशस्तमपि पूर्वकालं त्यक्त्वोत्तरकाल एव ग्राह्यः । तत्रार्थे  
वचनानि । बृद्धवसिष्ठः—अतीतानागतं पुण्ये द्वे उदग्दक्षिणायने । त्रिंशत्कर्कटके  
ग्राह्या मकरे विंशतिः स्मृताः ॥ इति । उत्तरायणमतीतं सत्पुण्यं भवति । दक्षि-  
णायनमनागतं पुण्यम् । विंशतिरित्यनेन त्रिंशन्नाड्यः पवित्रिता इत्युत्सर्गस्य मक-  
रेऽपवादः । बृहस्पतिरपि—वर्तमाने तुलामेषे नाड्यस्तूभयतो दशेति । षडशीति-

शिवमे बृद्धवसिष्ठवचनम्—षडशीत्यामतीतायां षष्टिरुक्तास्तु तादृिका इति । कन्यायां  
मिश्रुने मीने धनुष्यपि रवेर्गतिः । षडशीतिमुखाः प्रोक्ताः षडशीतिपुष्पः फलैः ।  
इति वचनोक्ताः संक्रान्तयः षडशीतिमुखसंज्ञाः । विष्णुपदे स पुत्राऽऽह—पुण्ययां  
विष्णुपद्यां च प्राकृपश्चादपि षोडशेति । वषवृश्चिरुकृम्भेषु सिंहं चैत्र मन्त्रा रविः । पतञ्जलि-  
पुष्पापदं नाम विषुवाद्भिकं फलैरिति वचनेनाऽऽम्नातं विष्णुपदम् । त्रिषुदम्भिति  
तुल्यमेतयोः संज्ञा । बृद्धवसिष्ठः—

अह्नि संक्रमणे पुण्यमहः कृत्स्नं प्रकीर्तितम् ।

रात्रौ संक्रमणे भानोर्दिनार्धं स्नानदानयोः ॥ इति ।

पूर्वदिनोत्तरार्धमन्तरदिनपूर्वार्धं चेत्यर्थः । तदेतदाह—रात्रौ संक्रमण इति ॥  
११५ ॥ ११५ ॥ ११६ ॥ ११७ ॥

अर्धरात्रादधस्तस्मिन्मध्याह्नस्योपरि क्रिया ।

ऊर्ध्वं संक्रमणे चोर्ध्वमुदयात्प्रहरद्वयम् ॥ ११८ ॥

पूर्णे चेदर्धरात्रे तु यदा संक्रमते रविः ।

प्राहुर्दिनद्वयं पुण्यं मुक्त्वा मकरकर्कटौ । ११९ ॥

कर्कटे मकरे रात्रावप्याचारादनुष्ठितिः ।

तत्र व्यवस्थामाह—अर्धरात्रादिति ।

अर्धरात्रादधस्तस्मिन्मध्याह्नस्योपरि क्रिया ।

ऊर्ध्वं संक्रमणे चोर्ध्वमुदयात्प्रहरद्वयम् ॥

पूर्णे चेदर्धरात्रे तु यदा संक्रमते रविः । प्राहुर्दिनद्वयं पुण्यं मुक्त्वा मकरकर्क-  
टाविति वृद्धवसिष्ठवचनात् । एवं सति—

विष्णुपद्यां धनुर्मीनवृषकन्यासु वै यदा ।

पूर्वोत्तरगतं रात्रौ भानाः संक्रमणं भवेत् ॥

पूर्वाहणे पञ्च नाड्यस्तु पुण्याः प्रोक्ता मनीषिभिः ।

अपराहणे तु पञ्चैव श्रौते स्मार्ते च कर्मणि ॥

इति वचनमत्यन्तप्राशस्त्यपरं द्रष्टव्यम् । एवमयनव्यतिरिक्तेषु संक्रमणेषु रात्रिगतेषु यो  
निर्णय उक्तस्तं पर्युदसितुं मुक्त्वा मकरकर्कटावित्युक्तम् । तयोस्तु कथमित्याकाङ्-  
क्षायामाह—कर्कट इत्यादि । तथा च याज्ञवल्क्यः—

राहुदर्शनसंक्रान्तिविवाहात्ययवृद्धिषु ।

स्नानदानादिकं कार्यं निशि काम्यवनेषु चेति ।

सुमन्तरपि—रात्रौ स्नानं न कुर्वीत दानं चैव विशेषतः ।

नैमित्तिकं च कुर्वीत स्नानं दानं च रात्रिषु ॥

यज्ञे विवाहे यात्रायां तथा पुस्तकवाचने ।

दानान्येतानि शस्तानि रात्रौ देवालये तथा ॥

महर्षिद्वाहासंक्रान्तियात्रार्तिप्रसवेषु च ।

श्रवणे चेतिहासस्य रात्रौ दानं प्रशस्यते ॥ इति ।

नन्वेतद्वारात्रावनुष्ठानं शास्त्रान्तराविकृद्धम् । तथा च भविष्योत्तरे—मिथुनात्कर्कसं-  
क्रान्तिर्यदि स्यादंशुमालिनः । प्रभाते वा निशीथे वा कुर्याद्रहनि पूर्वतः । कार्मुकं  
तु परित्यज्य ह्यषं संक्रमते रविः । प्रदोषे वाऽर्धरात्रे वा स्नानं दानं परेऽहनीति ।  
वृद्धगार्ग्योऽपि—यदाऽस्तमयवेलायां मकरं याति भास्करः । प्रदोषे वाऽर्धरात्रे वा स्नानं  
दानं परेऽहनि । अर्धरात्रे तदूर्ध्वं वा संक्रान्तौ दक्षिणायने । पूर्वमेव दिनं ग्राह्यं  
यावन्नोदयते रविः ॥ इति । मैवम् । भविष्योत्तरवृद्धगार्ग्यवचनेषु रात्रावनुष्ठाननिषे-  
धस्याप्रतीतेः । दिवसानुष्ठानविधानेनैवार्थाद्वरात्र्यनुष्ठानप्रतिषेधकल्पने च पर्युदासानुगृही-  
तवचनानामानर्थक्यं प्राप्नोति । तस्माच्छास्त्रद्वयबलेन विकल्पप्राप्तौ तत्तद्देशप्रसिद्धशि-  
ष्टाचारेण व्यवस्था द्रष्टव्या । तदाह—आचारादिति । तत्तद्धारयोगेन तत्तन्नक्षत्रयोगेन  
च संक्रान्तीनां मन्दादिसंज्ञा विस्तरभयान्न दर्शिताः । अत्र स्नानादिकृत्यमुक्तं  
ब्राह्मे—नित्यं द्वयोरयनयोस्तथा विषुवतोर्द्वयोः । चन्द्रार्कयोर्ग्रहणयोर्व्यतीपातेषु पर्वसु ।  
अहोरात्रोषितः स्नानमर्ध्यं दानं तथा जपम् । यः करोति प्रसन्नात्मा तस्य स्याद्-  
क्षयं च तदिति । संक्रान्तिभ्यः पूर्वं द्वादशदिने मेषायनमित्यादिनामाङ्कितमयनं  
भवति । तत्र स्नानादिषु पुण्यकालमाह जाबालिः—संक्रान्तिषु यथा कालस्तदीयेऽप्ययने  
तथा । अयने विंशतिः पूर्वा मकरे विंशतिः परेति । मकरव्यतिरिक्तसु संक्रान्तिषु  
यादृशः काल उक्तस्तदीयायनेऽपि स एव ज्ञेयः । मकरायने तु पूर्वा विंशतिर्मकरसंक्रान्तौ  
तु परा विंशतिरिति विशेष इत्यर्थः । इति संक्रान्तिनिर्णयः ॥ ११८ ॥ ११९ ॥

पूर्णिमाप्रतिपत्संधौ राहुः संपूर्णमण्डलम् ।

ग्रसत्वे चन्द्रमर्कं च पर्वप्रतिपदन्तरे ॥ १२० ॥

ग्रस्यमाने भवेत्स्नानं ग्रस्ते होमो विधीयते ।

मुच्यमाने भवेद्दानं मुक्ते स्नानं विधीयते ॥ १२१ ॥

सूर्यग्रहे तु नाश्रीयात्पूर्वं यामचतष्टयम् ।

चन्द्रग्रहे तु यामांस्त्रीन्बालवृद्धातुरैर्विना ॥ १२२ ॥

अथ ग्रहणं निर्णीयते । तत्र तत्स्वरूपं निरूपयति—पूर्णिमित्यादिना । पूर्णिमा-  
प्रतिपत्संधौ चन्द्रं ग्रसते । पर्वणो दर्शस्य प्रतिपदश्र्वान्तरेऽर्कं च ग्रसत इत्यर्थः ।  
तदाह वृद्धगार्ग्यः—पूर्णिमाप्रतिपत्संधौ राहुः संपूर्णमण्डलम् । ग्रसते चन्द्रमर्कं च  
दर्शप्रतिपदन्तरे ॥ इति । तत्र किं कार्यं तदाह—ग्रस्यमान इति । ग्रासारम्भ  
इत्यर्थः । ईदृशमेव स्मृत्यन्तरवचनमत्र मानम् । होमदानवद्वेवार्चनमपि कार्यम् ।  
तदुक्तं ब्रह्मवैवर्ते—स्नानं स्यादुपरागादौ मध्ये होमः सुरार्चनमिति । एवं श्राद्धम-  
प्याह मार्कण्डेयः—

विशिष्टब्राह्मणे प्राप्ते सूर्येन्दुग्रहणे दिने ।

जन्मर्क्षग्रहपीडासु श्राद्धं कुर्यात्तथोच्छ्रये ॥ इति ।

तच्छ्राद्धेन हेम्ना वा ।

आपयनमौ तीर्थे च चन्द्रसूर्यग्रहे तथा ।

आमश्राद्धं प्रकुर्वीत हेमश्राद्धमथापि वा ॥

इति शातातपवचनात् । आशौचेऽपि ग्रहणे स्नानादि कार्यम् । तथा च वृद्धवासिष्ठः—

सूतके मृतके चैव न दोषो राहुदर्शने ।

तावदेव भवेच्छुद्धिर्यावन्मुक्तिर्न दृश्यते ॥ इति ।

तथा स्मार्तकर्मपरित्यागो राहोरन्यत्र सूतक इति वचनात्सकलं स्मार्तं कर्म भवति । यजु—ग्रहणनिमित्तमाशौचं तत्स्नानेन निवर्तते ।

ग्रहणे शावमाशौचं विमुक्तौ सौतिकं स्मृतम् ।

तयोः संपत्तिमात्रेण उपस्पृश्य क्रियाक्रमः ॥ इति ।

उपस्पृश्य स्नात्वा । षट्त्रिंशन्मतेऽपि—सर्वेषामेव वर्णानां सूतकं राहुदर्शने । स्नात्वा कर्माणि कुर्वीत शृतमन्नं विवर्जयेदिति । शृतमन्नं ग्रहणान्तरितमन्नम् । तत्र केषुचित्प्रतिप्रसवः—आरनालं तथा क्षीरं किलाढं घृतसक्तवः । तैलपकं च तैलं च न कदाचित्प्रदुष्यतीति ।

तथा—आरनालं च तक्रं च ह्यादेयं घृतपाचितम् ।

उदकं च कुशच्छन्नं न दुष्येद्राहुदर्शने ।

इति वचनात् । ग्रहणे भोजनव्यस्थामाह मनुः—चन्द्रसूर्यग्रहे नाद्याहयात्स्नात्वा विमुक्तयोः । अमुक्तयोरस्तगयोर्दृष्ट्वा स्नायात्परेऽहनीति । स्पर्शमारभ्य मोक्षपर्यन्तो ग्रहणकालस्तत्र न भुञ्जीत । किंतु मुक्तयोः सतोः पश्चात्स्नात्वा भुञ्जीत । यद्वा ग्रस्तास्तस्तदा परेद्युस्तौ विमुक्तौ दृष्ट्वा भुञ्जीतेत्यर्थः । न केवलं ग्रहणकाल एवाभोजनं किंतु प्रागपि । तदाह व्यासः—नायात्सूर्यग्रहात्पूर्वमाह्नि सायं शशिग्रहात् । ग्रहकाले च नाश्रीयात्स्नात्वाऽश्रीयाद्विमुक्तयोरिति । पूर्वकालभोजननिषेधे विशेषमाह वृद्धवासिष्ठः—

ग्रहणं तु भवेदिन्द्रोः प्रथमादधियामतः ।

भुञ्जीत्वाऽऽवर्तनात्पूर्वं पश्चिमे प्रथमादधः ॥

रवेस्त्वावर्तनादूर्ध्वमर्वागिव निशीथतः ।

चतुर्थप्रहरे चेत्स्याच्चतुर्थप्रहरादधः ॥ इति ।

रात्रौ प्रथमयामादूर्ध्वं चन्द्रग्रहणं चेदावर्तनान्मध्याह्नात्पूर्वं भुञ्जीत । रात्रिपश्चिमयामे चेद्वात्रिप्रथमयामादूर्वाग्भुञ्जीत । अह्नश्चतुर्थं प्रहरे रविग्रहणं चेत्पूर्वरात्रेश्चतुर्थप्रहरादधो भुञ्जीतेत्यर्थः । चन्द्रग्रहणयामात्पूर्वं यामत्रयं भोजननिषेधः । सूर्यग्रहे च यामचतुष्टयमिति तात्पर्यार्थः । तथा च वृद्धगौतमः—सूर्यग्रहे तु नाश्रीयात्पूर्वं यामचतुष्टयम् । चन्द्रग्रहे तु यामाह्नीन् बालवृद्धातुरैर्विनेति । तदाह—सूर्यग्रहे त्विति ॥ १२० ॥ १२१ ॥ १२२ ॥

अपराह्णे न मध्याह्ने मध्याह्ने नतु संगवे ।

भुञ्जीत संगवे चेत्स्यान्न पूर्वं भोजनक्रिया ॥ १२३ ॥

ग्रस्तोदये विधोः पूर्वं नाहर्भोजनमाचरेत् ।

ग्रस्तावेवास्तमानं तु रवीन्दू प्राप्नुतो यदि ॥ १२४ ॥

अयोदश्यादितो वर्ज्यं दिनानां नवकं ध्रुवम् ।

मङ्गलेषु समस्तेषु ग्रहणे चन्द्रसूर्ययोः ॥ १२५ ॥

द्वादश्यादिस्तृतीयान्तो वेध इन्दुग्रहे स्मृतः ।  
 एकादश्यादिकः सौरि चतुर्थ्यन्तः प्रकीर्तितः ॥ १२६ ॥  
 खण्डग्रहे तयोः प्रोक्तमुभयत्र दिनद्वयम् ।  
 नित्ये नैमित्तिके जप्ये होमयज्ञक्रियासु च ॥ १२७ ॥  
 उपाकर्माणि चोत्सर्गे ग्रहदोषो न विद्यते ।  
 तयोः परेद्युरुदये स्नात्वाऽभ्यवहरेन्नरः ॥ १२८ ॥  
 ईदृशं नियमं न्यायैर्विवरीतुमिहोद्यतः ।  
 तमेव निर्णयं शास्त्रन्यायाभ्यां कर्तुमुद्यतः ॥ १२९ ॥  
 इति श्रीमाधवाचार्यविरचिते लघुमाधवे कालनिर्णयः समाप्तः ॥

बालादिविषये त्वाह—अपराहण इति । एवमेव मात्स्यवचनम् । समर्थस्य  
 निषिद्धकालभाजने तु त्रिरात्रेणैव शुद्धिरिति । चन्द्रस्य ग्रस्तोदये विशेषमाह वृद्ध-  
 वसिष्ठः—ग्रस्तोदये विधोः पूर्वं नाहर्भोजनमाचरंति । तदाह—ग्रस्तोदय इति ।  
 ग्रस्तास्तमये विशेषमाह भृगुः—

ग्रस्तावेवारतमानं तु रवीन्दुं प्राप्नुतो यदि ।

तयोः परेद्युरुदये स्नात्वाऽभ्यवहरेन्नरः ॥ इति ।

तदाह—ग्रस्तावेवेति । पापक्षयकामस्य ग्रहणदिन उपवास उक्तो दक्षेण—

अयनं विषुवं चैव ग्रहणे चन्द्रसूर्ययोः ।

अहारात्रोषितः स्नात्वा सर्वपापैः प्रमुच्यते ॥ इति ।

पुत्रवतो निषेधमाह नारदः—संक्रान्तावुपवासं च कृष्णैकादश्यासरे । चन्द्रसूर्य-  
 ग्रहे चैव न कुर्यात्पुत्रवान्गृहीति । वागविशेषयोगे फलातिशयमाह व्यासः—

रविग्रहः सूर्यवारं सोमं सोमग्रहस्तथा ।

चूडामणिरिति ख्यातस्तत्र दक्षमनन्तकम् ॥ इति ।

व्यासः—सर्वं गङ्गासमं तोयं सर्वं ब्रह्मसमां द्विजः । सर्वं भूमिसमं क्षामं  
 ग्रहणे चन्द्रसूर्ययोरिति ॥ १२३ ॥ १२४ ॥

ग्रहणपूर्वापरदिनेषु विवाहादिवर्जनं स्मृतावुक्तं तद्दर्शयति—त्रयोदश्यादित इति ।  
 एतदपवादं दर्शयति—नित्ये नैमित्तिक इति ॥ १२५ ॥ १२६ ॥ १२७ ॥ १२८ ॥ १२९ ॥

इति श्रीमच्छर्मशास्त्रपारावारीणतत्सद्रामचन्द्रभट्टात्मजभट्टवैद्यनाथसूरिकृते

कालमाधवीयकारिकाविवरणे पञ्चमं प्रकरणं संपूर्णम् ।

समाप्तः समभूद्ग्रन्थश्च ॥









